
कैलासशिखरे रम्ये गन्धर्वगणसेविते |

हरवक्षःस्थिता देवी पृच्छति स्म नगात्मजा || १ ||


श्रीदेवी उवाच


देवदेव महादेव सृष्टिस्थित्यन्तकारक |

नीलकण्ठ जगन्नाथ प्रभो शङ्कर भो हर || २ ||

नमस्तुभ्यं जगन्नाथ मम नाथामरप्रभो |

शरणाऽऽगत - दीनार्त्त - परित्राण - परायण || ३ ||

सर्वाधार निराधार साधार धरणीधर |

वेदविद्याधराधार गङ्गाधर नमोऽस्तु ते || ४ ||

श्रुतं परमतन्त्रं वै सारात् सारं परात् परम् |

यत् श्रुत्वा शीघ्रमायाति शिवलोकमनामयम् || ५ ||

कालीतन्त्रे कुब्जिकायां तथा कालीविलासके |

डामरे यामले कालीसर्वस्वे योनितन्त्रके || ६ ||

सम्मोहने विक्रमे च तन्त्रे चैव कुलार्णवे |

मातृकाभेदतन्त्रे च समयाचारतन्त्रके || ७ ||

वीरतन्त्रे तोडले च तथा भैरवतन्त्रके |

ज्ञानतन्त्रे च निर्वाणे श्रुतं परममादरात् || ८ ||

इदानीं श्रोतुमिच्छामि गुह्याद् गुह्यतरं परम् |

सारात् सारतरं देव पावनं सर्वदेहिनाम् |

श्रुत्वा जीवः शिवत्वं च लभते नात्र संशयः || ९ ||


श्रीशिव उवाच


धन्यासि पतिभक्तासि प्राणतुल्यासि शङ्करि |

योषिच्चपलभावत्वात् पुरा नोक्तं त्वयि प्रिये || १० ||

इदानीं स्थिरतां ज्ञात्वा कथयामि त्वयि प्रिये |

अस्ति चैकं मुण्डमालातन्त्रं परमसाधनम् || ११ ||

ज्ञात्वा जीवः शिवो भूत्वा विहरेत् क्षितिमण्डले |

अतिगोप्यं महेशानि तन्त्रराजं मनोहरम् || १२ ||

मुण्डे मुण्डे च कथितं कथितं मुण्डमालया |

शृणु गुह्यं वरारोहे किं पृच्छसि नगात्मजे || १३ ||


श्रीपार्वती उवाच


देवदेव महादेव विश्वनाथ महेश्वर |

त्रयाणामेवमाचारं त्रयाणां भावशोधनम् |

त्रयाणां समयाचारं येन दुर्गा प्रसीदति || १४ ||


श्रीशिव उवाच


यथा काली तथा तारा तथा त्रिपुरसनुदरी |

भैरवी तु वना विद्या छिन्ना च बगलामुखी || १५ ||

धूमा भीमाऽन्नपूर्णा च दुर्गा च कमलात्मिका |

मातङ्गी धनदा पर्णावती सर्वार्थसिद्धिदा || १६ ||

नानादेवी महाविद्या उपविद्यां पृथक् पृथक् |

नानातन्त्रे महेशानि कथिता शिवसुन्दरि || १७ ||

आचारं विविधं दुर्गे दक्षिणं दक्षिणेतरम् |

मुण्डमालामहातन्त्रं सर्वेषां ज्ञानसाधनम् || १८ ||

एका दुर्गा महेशानि एको देवः सदाशिवः |

अहमेकः शिवो देवो नान्यो देवः कथञ्चन || १९ ||

सा वै भवानी मे पत्नी सर्वदा ज्ञानमालभेत् |

तदैव जायते सिद्धिर्भक्तिरव्यभिचारिणी || २० ||

ज्ञानं विना परं तत्त्वं न जानामि महीतले |

अत एव परं ज्ञानं भावयेत् सर्वकोविदः || २१ ||

दुर्लभ्यं शृणु देवेशि मम साधनकारणम् |

अतः परतरं देवि दुर्गमं परसाधनम् || २२ ||

सर्वशान्तिकरं चैव सर्वदुःखहरं परम् |

सर्वरोगक्षयकरं सर्वसाधनशोधनम् || २३ ||

ब्रह्मादीनां च दुर्लभ्यं सर्वेषां शिवदुर्लभम् |

यः शाक्तो धरणीमध्ये स शिवो नात्र संशयः || २४ ||

यासां विज्ञानमात्रेण जीवन्मुक्तः प्रजायते |

भक्त्या भक्त्या जपेन्मन्त्रं साधको धरणीतले || २५ ||

जीवन्मुक्तः सदा मुक्तः सर्वकर्मसु कोविदः |

योऽन्येभ्यो दर्शयेद् यश्च भुक्तिं मुक्तिं च काङ्क्षति || २६ ||

स्वप्नलब्धघनेनैव धनवान् स भवेद् यदि |

शुक्तौ रजतविभ्रान्तिर्यथा जायेत पार्वति || २७ ||

तथान्यदर्शनेभ्यश्च भुक्तिं मुक्तिं च काङ्क्षति |

विना दुर्गां न मे ज्ञानं विना दुर्गां न मे रतिः || २८ ||

विना दुर्गां न निर्वाणं सत्यं सत्यं वदाम्यहम् |

न त्र्यक्षा भक्तिरमला प्रेयसी परमा क्रिया || २९ ||

शक्तिद्वयं समाश्रित्य शक्तेः परमपूजकः |

आद्यं देवि सुदुर्ज्ञेयं मध्यं पञ्च विभूषितम् || ३० ||

शेषं कुलमयेनेशं नास्ति नास्ति वरानने |

सत्यं वेद्मि हितं वेद्मि पुनर्वेद्मि वरानने || ३१ ||

विना दुर्गापरिज्ञानात् को वा तरति कोविदः |

को वेद परमं तत्त्वं को वेद निखिलं पदम् || ३२ ||

को वेद भैरवाचारं यो वेद स च कोविदः |

स कुलीनः स शूरश्च स पञ्चमविभूषितः || ३३ ||

यो जानाति जगद्धात्रि जगदीशे जयावहे |

मध्यस्थः पार्वतीतत्त्वं न पुनर्देहभाग्भवेत् || ३४ ||

आदौ गुरुं समभ्यर्च्य अन्ते परमसाधनम् |

क्रियाशक्तिरतो जन्तुः सर्वभाग् जायते खलु || ३५ ||

निदानं नास्ति दुर्गाया ममैव जगदम्बिके |

अन्येषामस्ति वै स्वर्गे धरणीतलकेतने || ३६ ||

अतः सत्यं पुनः सत्यं पुनः सत्यं वदाम्यहम् |

भावाभावसमायुक्ता यान्ति मोक्षं निरामयम् || ३७ ||

या पृच्छा ते निगदिता सर्वं जानामि शङ्करि |

विदिता परमा विद्या करालवदना शिवा || ३८ ||

एतस्याश्चरितं यस्तु एतस्याः साधकस्य च |

चरितं दुर्लभं लोके तेषां मध्ये वदाम्यहम् || ३९ ||

गुरुरेकः शिवः साक्षाद् गुरुः सर्वार्थसाधकः |

गुरुरेव परं तत्त्वं सर्वं गुरुमयं जगत् || ४० ||

विना गुरुप्रसादेन कोटिपुरश्चरणेन किम् |

गुरुपूजां विना देवि नहि सिध्यति भूतले || ४१ ||

गुरुपूजां विना देवि इष्टपूजां करोति यः |

मन्त्रस्य तस्य तेजांसि हरते भैरवः स्वयम् || ४२ ||

देवतागुरुमन्त्राणामैक्यं सम्भावयन् धिया |

तदा सिद्धो भवेन्मन्त्रः प्रकटे हानिरेव च || ४३ ||


श्रीपार्वती उवाच


ऐक्यज्ञानं महादेव कथमुत्पद्यते प्रभो |

नराकृतिगुरुर्मन्त्रे देवता ध्यानरूपिणी ||

मन्त्राश्चाक्षररूपेण कथमैक्यं भवेच्छिव || ४४ ||


श्रीशिव उवाच


धन्यासि प्राणतुल्यासि पतिभक्तासि पार्वति |

एकजातिस्वरूपेण स्वभावादेकजन्मतः || ४५ ||

एतेषां भावयोगे तु एकसाधनमेव हि |

गुरोर्जातश्च मन्त्रश्च मन्त्रा जाता तु सुन्दरि || ४६ ||

अत एव वरारोहे देवतायाः पितामहः |

पितुश्च भावनाद् देवि तथा चैव पितुः पितुः || ४७ ||

तदुद्भवं तोषमेति विपरीते विपर्ययः |

गुरुः कर्ता गुरुर्हर्ता गुरुः पाता महीतले || ४८ ||

गुरोः सन्तोषमात्रेण तुष्टाः स्युः सर्वदेवताः |

गुरौ तुष्ते शिवस्तुष्टो रुष्टे रुष्टस्त्रिलोचनः || ४९ ||

गुरौ तुष्टे शिवा तुष्टा रुष्टे रुष्टा च सुन्दरी |

अतो गुरुर्महेशानि संसारार्णवलङ्घने || ५० ||

कर्ता पाता च हर्ता च गुरुर्मोक्षप्रदायकः |

जीवः शिवः शिवो देवः सजीवः केवलः शिवः || ५१ ||

पाशबद्धो भवेज्जीवः पाशमुक्तः सदाशिवः |

प्रणम्य गुरुपादाब्जं ध्यात्वा च गुरुपादुकाम् || ५२ ||

ज्ञात्वा परमतत्त्वं वै यो भजेत् कुलचण्डिकाम् |

स कृतार्थः स धन्यश्च स कृतज्ञः स पण्डितः || ५३ ||

स्वभावज्ञो महादेवि जायते नात्र संशयः |

ध्यातः स्मृतः पूजितो वा नमितो वापि यत्नतः || ५४ ||

ज्ञानतोऽज्ञानतो वापि पूजाकालं विमुक्तिदः |

चिन्मयस्याद्वितीयस्य निष्कलस्याशरीरिणः || ५५ ||

उपासकानां कार्यार्थं ब्रह्मणो रूपकल्पना |

सर्वदेवमयीं देवीं सर्वदेवमयीं पराम् || ५६ ||

अज्ञानां चिन्तयेद् देवीं परंब्रह्मस्वरूपिणीम् |

नित्या च निष्कलङ्का च निराधारा निराश्रया || ५७ ||

सर्वधारा निराधारा विजया च जयावहा |

सगुणा निर्गुणा चेति महामाया द्विधा मता || ५८ ||

सगुणा मायया युक्ता तया हीना च निर्गुणा |

सगुणा च यदा देवी सगुणोऽयं सदाशिवः || ५९ ||

निर्गुणा त्वं महामाये निर्गुणोऽहं न संशयः |

त्वमेव निर्गुणो शक्तिरहमेव च निर्गुणः || ६० ||

यो भजेत् सगुणो देवि चाचिरात् सोऽपि निर्गुणः |

गुणातीतं परं ब्रह्म निरीहं वर्णवर्जितम् || ६१ ||

तदेव परमा विद्या काल्यादिसगुणान्विता |

साधकस्य हितार्थाय शाक्तस्यानुग्रहाय च ||

उत्थिता परमा विद्या सगुणा नात्र संशयः || ६२ ||


|| इति मुण्डमालातन्त्रे पार्वतीश्वरसंवादे प्रथमः पटलः || १ ||

अथ द्वितीयः पटलः

एकदा पार्वती देवी करालवदना शिवा |

पप्रच्छ पार्वति देवी हसन्ती कालिका परा || १ ||


श्रीपार्वती उवाच


महादेव महेशान महेश्वर सदाशिव |

पृच्छाम्येकं महाभाग कृपया कथय प्रभो || २ ||

विना व्यानं कुम्भकं च प्राणायामं च कुल्लुकाम् |

जपं तपो धारणं च सेतुं चैव विना करम् || ३ ||

विना हंसं विना पिण्डं विना भावं विना पदम् |

कथं वा जायते सिद्धिर्वद नाथ जगद्गुरो || ४ ||


श्रीशिव उवाच


ब्राह्मणैः क्षत्रियैर्वैश्यैः शूद्रैरेव च जातिभिः |

वामराशिप्रभावेण कर्तव्यं जपपूजनम् || ५ ||

ये शाक्ता ब्राह्मणा देवि क्षत्रिया ब्राह्मणाः स्मृताः |

वैश्याश्च ब्राह्मणाश्चण्डि सर्वे शूद्राश्च ब्राह्मणाः || ६ ||

ब्राह्मणाः शङ्कराश्चण्डि त्रिनेत्रश्चन्द्रशेखरः |

रक्तपुष्पैर्जगद्धात्रीं पूजयेद्धरवल्लभाम् || ७ ||

वज्रपुष्पेण देवेशि देवीं त्रिभुवनेश्वरीम् |

पूजयेद् भक्तिभावेन दुर्गां मोक्षविधायिनीम् || ८ ||

हरसम्पर्कहीनाया लतायाः काममन्दिरे |

जातं कुसुममादाय महादेव्यै निवेदयेत् || ९ ||

स्वयम्भुकुसुमं देवि रक्तचन्दनसंज्ञकम् |

यथा त्रिशूलपुष्पं च वज्रपुष्पं वरानने || १० ||

अनुकल्पं लोहिताग्रं चन्दनं हरवल्लभम् |

कदाचित् कस्य मुक्तिः स्यात् कदाचिद् भुक्तिरेव च || ११ ||

एतस्याः साधकस्याथ भुक्तिर्मुक्तिः करे स्थिता |

योगी चेन्नहि भोगी स्याद् भोगी चेन्नहि योगवान् || १२ ||

योगभोगात्मकं कौलं तस्मात् कौलं समभ्यसेत् |

नहि योगी न वा भोगी न योगी योगवानिति || १३ ||

योगी भोगी न वा भोगी भवेद् भोगी न संशयः |

शिवभक्तिं विना देवि यो धावति च मूढधीः || १४ ||

न योगी स्यान्न भोगी स्यात् कल्पकोटिशतैरपि |

रुद्रस्य चिन्तनाद् रुद्रो विष्णुः स्याद् विष्णुचिन्तनात् || १५ ||

दुर्गायाश्चिन्तनाद् दुर्गा भवत्येव न संशयः |

यथा शिवस्तथा दुर्गा या दुर्गा शिव एव सा || १६ ||

तत्र यः कुरुते भेदं स एव मूढधीर्नरः |

देवि विष्णुशिवादीनामेकत्वं परिचिन्तयेत् || १७ ||

भेदकृन्नरकं याति रौरवं पापपूरुषः |

नहि दुर्गासमा पूजा नहि दुर्गासमं फलम् || १८ ||

नहि दुर्गासमं ज्ञानं नहि दुर्गासमं तपः |

दुर्गायाश्चरितं यत्र तत्र कैलासमन्दिरम् || १९ ||

इदं सत्यमिदं सत्यमिदं सत्यं वरानने |

स्वर्गे मर्त्ये च पाताले नास्ति शाक्तात् परःप्रियः || २० ||

सौराणां गाणपत्यानां वैष्णवानां तथैव च |

ततोऽन्ते चैव शाक्तानां क्रमशः क्रमशः प्रिये || २१ ||

शृणु देवि वरारोहे नास्ति शाक्तात् परो जनः |

शाक्तोऽपि शङ्करः साक्षात् परंब्रह्मस्वरूपभाक् || २२ ||

आराधिता येन काली तार त्रिपुरसुन्दरी |

षोडशी चैव मातङ्गी छिन्ना च बगलामुखी || २३ ||

आराधिता महेशानि स शिवो नात्र संशयः |

अतिगोप्यं वरारोहे शाक्तानां परमं पदम् || २४ ||

यो जानाति महीमध्ये स शिवो नात्र संशयः |

ब्रह्माद्यर्चितपादाब्जं यो भजेत् सततं मुदा || २५ ||

स यात्यचिरकालेन मुक्तिमन्दिरमेव हि |

एका विद्या च प्रकृतिरेकस्तु पुरुषः शिवः || २६ ||

एकोऽहं वैष्णवत्वं च एकमेव प्रभाषते |

एवं च मनसा दुर्गां यो भजेद्धरवल्लभाम् || २७ ||

पूजयेद् यन्त्रपुष्पैष्तु साधको भुवि मण्डले |

काककञ्चुं विधायैवं प्राणायामं विशुद्धिदम् || २८ ||

कुम्भकं मातृकान्यासं प्राणायामं पुनः पुनः |

प्राणायामत्रयं भद्रे अधमोत्तममध्यमम् || २९ ||

अधमाद् जायते स्वेदो मध्यमाद् गात्रचालनम् |

उत्तमाच्च क्षितित्यागो जायते नात्र संशयः || ३० ||

प्राणोऽपानः समानश्चोदानव्यानौ च वायवः |

नागः कूर्मोऽथ कृकरो देवदत्तो धनञ्जयः || ३१ ||

प्राणायामेन सर्वेषां विश्रामो जायते भृशम् |

जवापुष्पैर्द्रोणपुष्पैः करवीरैर्मनोहरैः || ३२ ||

कृष्णापराजितापुष्पैर्वज्रैश्च मुनिपुष्पकैः |

पूजयेत् परया भक्त्या चण्डिकां परमेश्वरीम् || ३३ ||

कालीं करालवदनां मुण्डमालाविभूषिताम् |

प्रणमेद् भक्तिभावेन पूजयेद्धरवल्लभाम् || ३४ ||

हिमदिग्विहितो जन्तुः सर्वालङ्कारभूषितः |

रक्ताम्बरपरीधानो रक्तामाल्यानुलेपनः || ३५ ||

क्रमेणैबं महेशानि सोऽहमित्येव चिन्तयन् |

एवमीशासने दुर्गां स्थित्वा च साधकोत्तमः || ३६ ||

श्मशानं शवमारुह्य मध्यस्थो नरसाधकः |

जपत्वा महामनुं गुह्यं वसेत् कैलासमन्दिरे || ३७ ||

शिवोऽहं च शिवेयं च सदा वै मध्यभावना |

आद्या माद्यां समास्थाय ध्यायेत् कुण्डलिनीं मुदा || ३८ ||

कदाचित् तारिणीं विद्यां दुर्गां तारकतारिणीम् |

पूजयेत् क्रियया शक्त्या ब्रह्मविद्यां मनोरमाम् || ३९ ||

सहस्रारे महादेवं नीलकण्ठं सदाशिवम् |

ब्रह्मादिगोप्यं देवेशं ध्यायेत् शक्तिसमन्वितम् || ४० ||

इदं च दुर्लभं तन्त्रं मन्त्रं यन्त्रं महीतले |

वाक्यं परमनिर्वाणं दाम्भिके पशुसङ्कटे || ४१ ||

गोप्तव्यं वै वरारोहे स्वयोनिरिव पार्वति |

दिवा रात्रौ महाभागे प्रजपेत् परमं मनुम् || ४२ ||

जप्त्वा भवेन्महाज्ञानी गाणपत्यं लभेत् तु सः |

अहमेव शिवं ब्रह्म शिवोऽहं भैरवो ह्यहम् || ४३ ||

भैरवोऽहं भैरवोऽहं रमणी मम भैरवी |

मनसा ज्ञानमासाद्य साधकेन्द्रो भवेद् भुवि || ४४ ||

एवं ज्ञानं परं नित्यं निर्विकारं मनोरमम् |

प्राप्यैवं सर्वदा जीवो विहरेत् क्षितिमण्डले || ४५ ||

पाद्यार्घ्याचमनीयाद्यैः पूजयेत् परमेश्वरीम् |

सदानन्दः स विज्ञेयः सर्वधर्मार्थसाधकः || ४६ ||

भक्त्या च क्रियया चण्डि प्रणमेद् यस्तु कालिकाम् |

जीवः शिवत्वं लभते सत्यं सत्यं न संशयः || ४७ ||

क्व यमः क्व तपो विष्णुः क्व कलिः कर्महिंसकः |

सर्वं च मानसं क्लेशं सदा सत्यं विभावयेत् || ४८ ||

एवं विधानमासाद्य प्रजपेत् भावयेत् सुधीः |

सोऽचिरेणैव कालेन शिवत्वं लभते जनः || ४९ ||

सदा क्रिया प्रकर्तव्या क्रियया सिद्धिमुत्तमाम् |

प्राप्नोति सर्वदा शुद्धिमत एवं न वा त्यजेत् || ५० ||

श्मशानसिद्धिर्वैराग्यं शवसिद्धिर्वरानने |

दुर्गानुग्रहमात्रेण भविष्यति न संशयः || ५१ ||

दिव्यस्तु देववत् प्रायो वीरश्चोद्धतमानसः |

पशुभावस्तथा देवि शुद्धश्च धरणीतले || ५२ ||

श्रुत्वा हसन्ती काली सा करालकमला कला |

दिगम्बरा दिव्यदेहा प्राह देवं त्रिलोचनम् || ५३ ||

गोप्यं यत् कथितं नाथ श्रुतं परममादरात् |

अतिगोप्यं रहस्यं च श्रोतुमिच्छाम्यहं पुनः || ५४ ||

दिव्यं च दुर्लभं नाथ वीरो जातिविहिंसकः |

पशौ नाधिष्ठिता दुरा वीरतन्त्रे पुरा श्रुतम् ||

इदानीं श्रोतुमिच्छामि ब्रह्मवाक्यं सदाशिवम् || ५५ ||


श्रीशिव उवाच


श्रुतं भैरवतन्त्रं च योनितन्त्रं कुलार्णवम् |

कुलाचारं तथा गुप्तसाधनं गुरुतन्त्रकम् || ५६ ||

निर्वाणं समयाचारं वीरतन्त्रं श्रुतं पुरा |

डामरं डमरं डीनं श्रुतं कालीविलासकम् || ५७ ||

सप्तकोटिमहाग्रन्था मम वक्त्राद् विनिर्गताः |

यामलं देवि ब्रह्मोद्यं यामलं विष्णुयामलम् || ५८ ||

शिवयामलकं देवि यामलं मित्रयामलम् |

शक्तियामलकं दुर्गे कथितं च श्रुतं त्वया || ५९ ||

तथापि हृदयग्रन्थिरस्ति ते परमेश्वरि |

पुरा सुकथितं तन्त्रं पुरा देवि त्वया श्रुतम् || ६० ||

सङ्केतं समयाचारं तन्त्रं सङ्केतकं तथा |

कुलसङ्केतकं नाम सङ्केतं बहुविस्तरम् || ६१ ||

श्मशानसाधनं भद्रे शवसाधनमेव च |

एतत् ते कथितं देवि नानाभावं पृथग्विधम् || ६२ ||

किन्त्वेकं शृणु चार्वङ्गि कथयामि समासतः |

मत्स्यं मांसं च मद्यं च मुद्रा मैथुनमेव च || ६३ ||

दिव्यानां चैव वीराणां साधनं भावसाधनम् |

न मद्यं प्रपिबेद् विप्रो न मुद्रां भक्षयेद् सदा || ६४ ||

न मैथुनमगम्यासु कर्तव्यं सिद्धिनाशनम् |

अवधूतः शिवः साक्षादवधूतः सदाशिवः || ६५ ||

अवधूती शिवा देवी अवधूताश्रमो महान् |

अवधूतश्च द्विविधो गृहस्थश्च हितानुगः || ६६ ||

सचेलश्चापि दिग्वासो विधियोनिविहारवान् |

सदारः सर्वदावस्थो ह्यर्द्धहासो दिगम्बरः || ६७ ||

गृहावधूतो देवेशि द्वितीयस्तु सदाशिवः |

न कलौ साधनं मद्यं प्रत्यक्षं वरवर्णिनि || ६८ ||

गृहावधूतः सर्वत्र कर्तव्यं च दिगम्बरि |

अत एव वरारोहे मिश्राचारं प्रकल्पयेत् || ६९ ||

एवमाचारमिश्रेण पूजयेद् यस्तु कालिकाम् |

सन्तुष्टा सा जगद्धात्री मोक्षमार्गविधायिनी || ७० ||

स्वकरस्थश्च भोगश्च स्वकरस्थश्च मोक्षकः |

देवीमन्त्रप्रसादेन किं न सिध्यति भूतले || ७१ ||

सुराणां चाऽसुराणां च किन्नराणां च पार्वति |

शरण्यं तारिणीपादपद्मं मोक्षप्रदायकम् || ७२ ||

जवापराजिताद्रोणकरवीरैः सितेतरैः |

गन्धैर्मालूरपत्रैश्च नैवेद्यैर्विविधैरपि || ७३ ||

एवं विधिर्विधातव्यः क्रियासिद्धिकरात्मकः |

तदैव जायते सिद्धो जीवन्मुक्तः सदाशिवः || ७४ ||

नारिकेलोदकं चार्द्रं जलं सर्वार्थसाधनम् |

कांस्ये गुडे सव्यकरे कृत्वा कारणकल्पनम् || ७५ ||

तदा पूजा विधातव्या मद्येन नगनन्दिनि |

ब्राह्मणी क्षत्रिया वैश्या शूद्राणी सर्वमङ्गला || ७६ ||

शुक्लं रक्तं तथा पीतं कृष्णं च भद्रमीरितम् |

शुक्लपुष्पं ब्राह्मणे तु रक्तपुष्पं च क्षत्रीये || ७७ ||

वैश्ये च पीतपुष्पं च शूद्रे कृष्णं तदीरितम् |

संविदासुरयोर्मध्ये संविदैव गरीयसी || ७८ ||

अनुकल्पानि चान्यानि न दद्यात् केवलां सुराम् |

संविदापानमात्रेण स वीरः स च मद्यपः || ७९ ||

वाग्जालशास्त्रे कथितं निषिद्धं नगनन्दिनि |

न ग्राह्यं तस्य वाक्यं च ग्राह्यं तन्त्रात्मकं वचः || ८० ||

शिवा कर्त्री शिवा हर्त्री शिवा शिवविधायिनी |

शिवेयं रमणी देवी शिवोऽहं शिवकामिनी || ८१ ||

सदाशिवशिवराध्या शिवानन्दविधायिनी |

वामानन्दः शिवानन्दो भवेद् भवसमो जनः ||

त्रयाणां भावतत्त्वज्ञो भवयेवं वरानने || ८२ ||

|| इति मुण्डमालातन्त्रे पार्वतीश्वरसंवादे द्वितीयः पटलः ||

अथ तृतीयः पटलः

कैलासशिखरासीनमिन्दुखण्डविभूषितम् |

पार्वती परया भक्त्या प्राह देवं त्रिलोचनम् ||

श्रोतुमिच्छाम्यहं नाथ तन्त्रान् बहु परिप्लुतान् || १ ||


श्रीपर्वती उवाच


देवदेव महादेव संसारार्णवतारक |

नमस्ते देव देवेश नीलकण्ठ त्रिलोचन || २ ||

नमस्ते पार्वतीनाथ दशविद्यापते नमः |

गङ्गाधर जगत्स्वामिन् प्रभो शङ्कर भो हर || ३ ||

निःशेषजगदाधार निराधार निरीहक |

निर्बीज निर्गुणाभाष सगुणान्तकर प्रभो || ४ ||

नमस्ते विजयाधार विजयेश जयात्मक |

विजयानन्द सन्तोष विजयाप्राणवल्लभ || ५ ||

जगदीश जगद्बन्द्य जयेश जगदीश्वर |

विश्वनाथ प्रसीद त्वं प्रसन्नो भव शङ्कर || ६ ||


श्रीशिव उवाच


सप्तकोटिमहाविद्या उपविद्या तथैव च |

श्रीविष्णोः कोटिमन्त्रेषु कोटिमन्त्रे शिवस्य च || ७ ||

शूद्राणामधिकारोऽस्ति स्वाहाप्रणववर्जिते |

सर्वेषां दुर्लभो मार्गो दुर्गामार्गो महेश्वरि || ८ ||

भक्तानां खलु शाक्तानां सुलभात् सुलभः प्रिये |

नातः परतरो देवो नातः परतरं सुखम् || ९ ||

नातः परतरा विद्या नातः परतरं पदम् |

शृणु देवि वरारोहे परात् परं प्रिये || १० ||

केवलं दक्षिणं सव्यमाश्रित्य यदि साधकः |

भावयेत् परमां विद्यामुमेशो नात्र संशयः || ११ ||

शृणु चण्डि वरारोहे करालास्ये दिगम्बरे |

स्तौति त्वां सततं भक्त्या नमस्ते जगदम्बिके || १२ ||


श्रीशिव उवाच


घोरदंष्ट्रे करालास्ये सुरामांसबलिप्रिये |

चण्डमुण्डक्षयकरे मुण्डमालाविभूषिते || १३ ||

नमस्तेऽस्तु महामाये दुर्गे महिषवाहिनि |

नमस्ते जगदीशानदयिते सर्वमङ्गले || १४ ||

वक्ष्ये परमतत्त्वं वै सारात् सारं परात् परम् |

शृणु देवि जगद्धात्रि सावधानाऽवधारय || १५ ||

योनिमुद्राप्रकरणं पूर्वं च गदितं मया |

त्रिकोणं गुणसंयुक्तं योनिं परमकारणम् || १६ ||

संगच्छेत् तु शिवाबुद्ध्या शिवरूपी न संशयः |

तुषेण बद्धो व्रीहिः स्यात् तुषाभावे तु तण्डुलः || १७ ||

कर्मबद्धो भवेज्जीवः कर्ममुक्तः सदाशिवः |

जीवानां परमो रोगः कर्मभोगः सुदारुणः || १८ ||

तस्मात् तारां जगद्धात्रीं पूजयेद् भक्तिभावतः |

जटा - भस्म - व्याघ्रचर्मधारी परमपावनः || १९ ||

निरन्तरं जपेद् यस्तु साधकेन्द्रो धरातले |

स धन्यः स कविर्वीरो दिव्यस्तु परमः पशुः || २० ||

भावशुद्धिर्ज्ञानशुद्धिः परशुद्धिस्तु सङ्गता |

चिताशुद्धिः पीठशुद्धिर्ध्यानशुद्धिस्तु सच्छिवा || २१ ||

ज्ञात्वा परमतत्त्वं वै ज्ञानं मोक्षैकसाधनम् |

भवेत् तु परया बुद्ध्या जीवः शिवत्वमालभेत् || २२ ||

विहारं जगदम्बायाः सहस्रारे मनोरमम् |

सदाशिवेन संयोगं यः करोति स पण्डितः || २३ ||

ज्ञानिनां च मतं वक्ष्ये ज्ञानिनां च मतं मुदा |

ज्ञानाऽज्ञानसमायुक्तः सर्वदा विहरेद् भुवि || २४ ||

इडा वामे स्थिता नाडी विधुस्तत्रापि तिष्ठति |

दक्षेऽपि पिङ्गला नाडी सूर्यस्तत्रापि तिष्ठति || २५ ||

मध्ये सुषुम्ना तन्मध्ये ब्रह्मनाडी मनोहरा |

मध्यमं खं विदध्याद् यो जनो मृत्युञ्जयो भवेत् || २६ ||

चित्रिणीमध्यगं वायुं पूरणं रेचनं यदा |

करोति वामनासाग्रैरपि सत्यं सुरेश्वरि || २७ ||

दक्षे तु दक्षिणा वामा विरामा चाऽसितासिता |

नाडी वामे कपाला च विजिह्वा शूलकारिणी || २८ ||

कङ्काला निष्कलङ्का च सव्यदक्षिणतः क्रमात् |

भित्वा च क्रमशश्चक्रं योगिन्द्रैरप्यलभ्यगम् || २९ ||

नभोमध्यगतं चक्रं सहस्राब्जं मनोरमम् |

कालीपुरं तत्र रम्यं सर्ववर्णात्मकं प्रिये || ३० ||

विधाय चैनां मनसा बुद्ध्या कायेन चण्डिकाम् |

तत्रैव ध्यानमासाद्य प्रकरोति जपार्चनम् || ३१ ||

यदि ध्यानं वरारोहे करोति सततं मुदा |

तदैव जायते सिद्धिर्मुक्तिरव्यभिचारिणी || ३२ ||

न च ध्यानं न वा पूजा न स्तुतिः परमार्थिका |

पूजयेत् तां जगद्धात्रीं कुसुमैर्मानसोद्भवैः || ३४ ||

कामरूपे द्विजागारे श्वपचस्य गृहेऽथवा |

गङ्गाद्वारे प्रयागे च या मुक्तिः पावनी मुखे || ३५ ||

यत्र कुत्र मृतो ज्ञानी तत्रैव मोक्षमाप्नुयात् |

दुर्गास्मरणजं पुण्यं दुर्गास्मरणजं फलम् || ३६ ||

दुर्गायाः स्मरणेनैव किं न सिध्यति भूतले |

शैवो वा वैष्णवो वापि शाक्तो वा गिरिनन्दिनि || ३७ ||

भजेद् दुर्गा स्मरेद्दुर्गां जयेद् दुर्गां शिवप्रियाम् |

तत्क्षणाद् देवदेवेशि मुच्यते भवबन्धनात् || ३८ ||

क्षीरोद्धृतं यद्व * * * तत्र क्षिप्तं न पूर्ववत् |

पृथक् त्वया गुणेभ्यः स्यात् तद्वदात्मा इहोच्यते || ३९ ||

क्षीरेण सहितं तोयं क्षीरमेव यथा भवेत् |

अविशेषो भवेत् तद्वद् जीवात्मपरमात्मनोः || ४० ||

यथा चन्द्रार्कयोर्बिम्बो जलपूर्णघटेषु च |

घटे भग्ने जलेष्वेव प्रलीनौ चन्द्रसूर्यकौ || ४१ ||

न जायते न म्रियते आत्मा तु परमः शिवः |

आत्मज्ञानं समासाद्य संसारार्णवलङ्घने || ४२ ||

तरत्येवं सदा चण्डि जीवः शिवत्वमालभेत् |

पार्वतीचरणद्वन्द्वभजनात् किन्नरो भवेत् || ४३ ||

स्वर्गो भोगश्च मोक्षश्च शाक्तानां न भवेत् किमु |

शाक्तानां चैव निन्दा वै ये कुर्वन्ति नराधमाः || ४४ ||

तेषां लोहितपानं वै कुर्वन्ति भैरवा गणाः |

भैरवाश्चैव भैरव्यः सदा हिंसन्ति पामरान् || ४५ ||

तेषां क्षतजपानं वै कुर्वन्ति बहुरक्तपाः |

शाक्तान् हिंसन्ति गर्जन्ति निन्दति बहुजल्पकाः || ४६ ||

भिनत्ति तेषां देवेशि शिरांसि शिववल्लभा |

शाक्तानामुत्तमो नास्ति स्वर्गे मर्त्ये रसातले || ४७ ||

शाक्तस्तु शङ्करो ज्ञेयस्त्रिनेत्रश्चन्द्रशेखरः |

स्वयं गङ्गाधरो भूत्वा विहरेत् क्षितिमण्डले || ४८ ||

नास्ति तन्त्रसमं शास्त्रं न भक्तः केशवात् परः |

न योगी शङ्करो ज्ञानी न दुर्गा देवता परा || ४९ ||

दक्षिणांशे यद्विक्षीणा उरो बाह्यमधः क्षिपेत् |

गतिर्मृत्युः पलाङ्कोऽर्द्धं खेदयुक्ता च मुक्तिदा || ५० ||

दुर्गाया मन्त्रनिकरं नानातन्त्रे त्वया श्रुतम् |

नानामन्त्रं न कुत्रापि कथितं न श्रूतं त्वया || ५१ ||

दुर्गा दुर्गेति दुर्गेति दुर्गानाम परं मनुम् |

यो भजेत् सततं चण्डि जीवन्मुक्तः स मानवः || ५२ ||

महोत्पाते महाघोरे महाविपदि सङ्कटे |

महादुःखे महाशोके महाभयसमुत्थिते || ५३ ||

यः सदा संस्मरेद् दुर्गां यो जपेत् परमं मनुम् |

स जीवलोके देवेशि नीलकण्ठत्वमाप्नुयात् || ५४ ||

जीवः शिवः शिवा वामाऽभिरामा शिवनन्दिनि |

एवं भावं समाश्रित्य क्रियाभक्तिसमन्वितः || ५५ ||

भवत्येवं क्व वा दुःखं क्व भयं नरकं क्व वा |

क्व कलिश्च क्व कालश्च सर्वं सत्यमयं वपुः || ५६ ||

काल्याश्चैव हि तारायास्त्रिपुरायाश्च सुन्दरि |

भैरव्या भुवनायाश्च चरितं मुक्तिदायकम् || ५७ ||

मुक्तिशययां ज्ञानमयीं सदा सन्तोषकारिणीम् |

येनैव भावमासाद्य गच्छेद् दुःखविनाशिनीम् || ५८ ||

जपनं पार्वतीदेव्याः पूजनं पार्वतीपदम् |

शरणं पार्वतीदेव्याश्चरणं भवनाशनम् || ५९ ||

कालस्य यन्त्रणात् काली करालारिविमर्दनात् |

तस्मात् पदाङ्घ्रिभजनाद् देवीपुत्रो भवेद् ध्रुवम् || ६० ||

पुरा निगदितं चण्डि नानाचारं पृथग्विधम् |

इदानीं यागवृत्तान्तं मनसः शृणु शङ्करि || ६१ ||

हृत्पद्मे भावयेद् दुर्गां देवीं दुर्गतिनाशिनीम् |

करालां घोरदंष्ट्रां च मुण्डमालाविभूषिताम् || ६२ ||

शवारूढां श्मशानस्थां तारिणीं च दिगम्बराम् |

अर्द्धहासां ललज्जिह्वां मेघश्यामां वरप्रदाम् || ६३ ||

भवानीं यः स्मरेन्नित्यमन्ते स पार्वतीपतिः |

सहस्रारे स्थितं लिङ्गं तप्तचामीकरप्रभम् || ६४ ||

कदा शुक्लं कदा कृष्णं पीतं नीलं कदा कदा |

कदा वर्णमयं लिङ्गं स्वरादिपरिभूषितम् || ६५ ||

पद्ममध्यस्थितं लिङ्गं ज्योतिर्मयमचिन्तकम् |

जीवादिभूषितं लिङ्गं कर्णिकोपरि संस्थितम् || ६६ ||

सदाशिवं ततो भक्त्या प्रणमेद् भक्तिसंयुतः |

तदा सिद्धिमवाप्नोति नान्यथा कल्पकोटिभिः ||

किं बहूक्त्या महेशानि गुरुभक्त्या च सिध्यति || ६७ ||

|| इति मुण्डमालातन्त्रे पार्वतीश्वरसंवादे तृतीयः पटलः || ३ ||

अथ चतुर्थः पटलः

देवी उवाच


पृच्छाम्येकं महाभाग योगेन्द्र भक्तवत्सल |

पृच्छामि परमं तत्त्वं देवदेव सदाशिव || १ ||


श्रीशिव उवाच


कथयिष्ये जगद्धात्रि दुर्गायाश्चरितं शृणु |

एका दुर्गा जगद्धात्री एको हि परमः शिवः || २ ||

मदंशाश्चैव ये भूतास्ते शैवा नात्र संशयः |

त्वदंशाश्चैव शाक्ताश्च सत्यं वै गिरिनन्दिनि || ३ ||

बहुवर्षसहस्रान्ते शैवाः शक्तिपरायणाः |

शाक्ताश्च शाङ्करा देवि यस्य कस्य कुलोद्भवाः || ४ ||

चाण्डाला ब्राह्मणाः शूद्राः क्षत्रिया वैश्यसम्भवाः |

एते शाक्ता जगद्धात्रि न मानुष्याः कदाचन || ५ ||

पश्यन्ति मानुषान् लोके केवलं चर्मचक्षुषा |

श्रद्धयाऽश्रद्धया वापि यः कश्चिन्मानवः स्मरेत् || ६ ||

दुर्गां दुर्गशतोत्तीर्य स याति परमां गतिम् |

यथेन्द्रश्च कुबेरश्च वरुणः साधको यथा || ७ ||

तथा च साधको लोके दुर्गाभक्तिपरायणः |

अभक्त्यापि च भक्त्या वा यः स्मरेद् रुद्रगेहिनीम् || ८ ||

सुखं भुक्त्वेह लोके तु स यास्यति शिवालयम् |

इहैव स्वर्गं नरकं मोक्षं वा गिरिनन्दिनि || ९ ||

इह लोके तु वासः स्यात् सर्वशक्तिमयं जगत् |

दुर्गायाः शतनामानि शृणु त्वं भवगेहिनि || १० ||

दुर्गा भवानी देवेशी विश्वनाथप्रिया शिवा |

घोरदंष्ट्रा करालास्या मुण्डमालाविभूषिता || ११ ||

रुद्राणी तारिणी तारा माहेशी भववल्लभा |

नारायणी जगद्धात्री महादेवप्रिया जया || १२ ||

विजया च जयाराध्या शर्वाणी हरवल्लभा |

असिता चाणिमा देवी लघिमा गरिमा तथा || १३ ||

महेशशक्तिर्विश्वेशी गौरी पर्वतनन्दिनी |

नित्या च निष्कलङ्का च निरीहा नित्यनूतना || १४ ||

रक्ता रक्तमुखी वाणी वसुयुक्ता वसुप्रदा |

रामप्रिया रामरता रघुनाथवरप्रदा || १५ ||

बाह्येश्वरी बाह्यरता कृष्णा कृष्णवरप्रदा |

यशोदा राधिका चण्डी द्रौपदी रुक्मिणी तथा || १६ ||

गुहप्रिया गुहरता गुहवंशविलालिनी |

गणेशजननी माता विश्वरूपा च जाह्नवी || १७ ||

गङ्गा काली च काशी च भैरवी भुवनेश्वरी |

निर्मला च सुगन्धा च देवकी देवपूजिता || १८ ||

दक्षजा दक्षिणा दक्षा दक्षयज्ञविनाशिनी |

सुशीला सुन्दरी सौम्या मातङ्गी कमलात्मिका || १९ ||

निशुम्भनाशिनी शुम्भनाशिनी चण्डनाशिनी |

धूम्रलोचनसंहर्त्रीं महिषासुरमर्दिनी || २० ||

उमा गौरी कराला च कामिनी विश्वमोहनी |

जगदीशप्रिया जन्मनाशिनी भवनाशिनी || २१ ||

घोरवक्त्रा ललज्जिह्वा अट्टहासा दिगम्बरा |

भारती स्वर्गता देवि भोगदा मोक्षदायिनी || २२ ||

इत्येवं शतनामानि कथितानि वरानने |

नामस्मरणमात्रेण जीवन्मुक्तो न संशयः || २३ ||

यः पठेत् प्रातरुत्थाय स्मृत्वा दुर्गापदद्वयम् |

मुच्यते जन्मबन्धेभ्यो नात्र कार्या विचारणा || २४ ||

सिद्धिकाले दिवाभागे निशायां वा निशामुखे |

पठित्वा शतनामानि मन्त्रसिद्धिं लभेद् ध्रुवम् || २५ ||

अज्ञात्वा स्तवराजं तु दशविद्यां लभेद् यदि |

तथा नैव च सिद्धिः स्यात् सत्यं सत्यं महेश्वरि || २६ ||

कामरूपे कामभागे कामिनीकाममन्दिरे |

कामिनीवल्लभो भूत्वा विहरेत् क्षितिमण्डले || २७ ||

वामभागे तु रमणीं संस्थाप्य वरवर्णिनि |

ताम्बूलपूरितमुखः सर्वदा तारिणीं भजेत् || २८ ||

महानिशाभागमध्ये वामे तु वामलोचनाम् |

कृत्वा जपति तन्मन्त्रं सिद्धिदं सर्वदेहिनाम् || २९ ||

विलोक्य मुखपद्मं च वामाया रमणीमुखः |

प्रकरोत्यट्टहासं च ततो दुर्गा प्रसीदति || ३० ||

परं ब्रह्म परं धाम परमानन्दकारकम् |

नित्यानन्दं निर्विकारं निरीहं तारिणीपदम् || ३१ ||

ध्यात्वा मोक्षमवाप्नोति सत्यं परमसुन्दरि |

यथा दुर्गा तथा वामा यथा वामा तथा शिवा || ३२ ||

शिवभक्तिमयो भूत्वा विहरेत् सर्वदा शुचिः |

विना कालीपदद्वन्द्वं कः शाक्तो धरणीतले || ३३ ||

शक्तिहीनः शवः साक्षात् शक्तियुक्तः सदाशिवः |

शक्तियुक्तो भवेद् विष्णुरथवा विष्णुरेव हि || ३४ ||

राजमार्गं शक्तिमार्गं जानीहि जगदम्बिके |

अन्यपूजा न कर्तव्या न स्तुतिर्न च भावना || ३५ ||

न च ध्यानं योगसिद्धिर्नान्यमन्त्रं विचक्षणैः |

केवलं कालिकापादपद्मं भवविघट्टनम् || ३६ ||

नान्यो देवो न वा तीर्थं न ध्यानं न च जल्पना |

न तीर्थभ्रमणं चण्डि न वात्र योगधारणा || ३७ ||

स्तुतिर्दुर्गा मतिर्दुर्गा स्थितिर्दुर्गा सदाशिवः |

क्षुधा निद्रा दयाभ्रान्तिः क्षान्तिर्दुर्गा यतो गतिः || ३८ ||

शक्तिः शिवः शिवः शक्तिः शक्तिर्ब्रह्मा जनार्दनः |

शक्तिः सूर्यश्च चन्द्रश्च कुबेरो वरुणश्च यः || ३९ ||

शक्तिरूपं जगत् सर्वं यो न वेत्ति स पातकी |

एवं शक्तिमयं विश्वं यो वेद धरणीतले || ४० ||

स वेद धरणीमध्ये कालिकां जगदम्बिकाम् |

स एव सर्वशास्त्रेषु कोविदः सर्ववल्लभः || ४१ ||

श्मशानसिद्धिं लभते नात्र कार्या विचारणा |

शून्यागारं श्मशानं वा तुल्यं परमकोविदैः || ४२ ||

यो वा गच्छति तत्रैव स विश्वेशो भवेद् ध्रुवम् |

निशाभागे चतुर्दश्याममायां हरवल्लभे || ४३ ||

जपेदयुतसंख्यं च स सिद्धः सर्वकर्मसु |

स योगीन्द्रः स भावज्ञः स घीरः सर्वकर्मसु || ४४ ||

नित्यानदः स विज्ञेयः सर्वकार्यविशारदः |

प्रभातेऽश्वत्थमूले तु गत्वा परमकोबिदः || ४५ ||

पूजयेत् परया भक्त्या सामिषैर्लोहितैरपि |

बोल्वैर्बिल्वदलैर्वापि बिल्वपुष्पं वरानने || ४६ ||

जपेल्लक्षं चतुर्दश्यामारभ्य नगनन्दिनि |

पञ्चमेन यजेद् देवीं बिल्वमूले दिवानिशम् || ४७ ||

तदा वाक्सिद्धिमाप्नोति क्षुद्रो वाचस्पतिर्भवेत् |

आसनं द्वादशविधं सङ्केतासनमुत्तमम् || ४८ ||

भद्रपीठासनं पद्मासनं सिद्धासनं तथा |

सिद्धसिद्धासनं देव्यासनं च कुक्कुटासनम् || ४९ ||

वीरासनं परं भद्रे चासनं वरदासनम् |

सिंहासनं परं देवि श्मशानासनमुत्तमम् || ५० ||

शवासनं वरारोहे देवानामपि दुर्लभम् |

यत्राश्रयेत् परं ब्रह्मासनं परमभूषितम् || ५१ ||

वामभागे स्त्रियं स्थाप्य धूमामोदसुगन्धिभिः |

ताम्बूलचर्वणाद्यैश्च पूजयेद् भवगेहिनीम् || ५२ ||

भवानीं तारिणीं विद्यां ब्रह्मविद्यां मनोहराम् |

स्तुत्वा मोक्षमवाप्नोति तत्क्षणादेव शाङ्करि || ५३ ||

विश्वमातर्जयाधारे विश्वेश्वरि नमोऽस्तु ते |

करालवदने घोरे चन्द्रशेखरवल्लभे || ५४ ||

मां तारय महाभागे देहि सिद्धिमनुत्तमाम् |

कामकल्पलतारूपे कामेश्वरि कलामते || ५५ ||

कामरूपे च विजये निस्तारे यशवाहिनी |

गृहीत्वा शवचाण्डालं धृत्वा भालं मुखं शिरः || ५६ ||

नासां कर्णौ च हृत्पद्मं नाभिं लिङ्गं गुदं तथा |

बाहू पृष्ठं च जठरं धृत्वा धृत्वा मुहुर्मुहुः || ५७ ||

आदौ मायां पुनर्मायां पुनर्मायां नियोजयेत् |

वधूबीजं तथा लज्जा सर्वाङ्गे निक्षिपेन्मनुम् || ५८ ||

अष्टोत्तरमनुं जप्त्वा कृत्वा च वन्दनं शिवम् |

पुनर्विहारबीजेन नीलद्रव्येण चक्षुषा || ५९ ||

तत्क्षणाद् देवदेवेशि जायते नात्र संशयः |

शून्यागारे महेशानि भवेद् धनददिङ्मुखः || ६० ||

शङ्खमाला गृहीतव्या स्फाटिकी वाऽथ राजती |

चामीकरमयी माला प्रवालघटिताऽथवा || ६१ ||

मूर्ध्नि देशे कुल्लुकां च जप्त्वा शतमनुत्तमम् |

तदा मन्त्रं जपेन्मन्त्री महेशो नात्र संशयः || ६२ ||

स शक्तः शिवभक्तश्च भैरवश्च सदाशिवः |

कुलीनश्च कुलज्ञश्च यो जपेत् तारिणीमनुम् || ६३ ||

हृत्पद्मगां जगद्धात्रीं मूर्ध्निं संस्थां सुरेश्वरीम् |

भुजङ्गिनीं जागरिणीं भुजगादिविभूषिताम् || ६४ ||

नारदाद्यैः साधकेन्द्रैः सेवितां सिद्धसेविताम् |

अश्वत्थे बिल्वमूले वा स्वजायामन्दिरेऽथवा || ६५ ||

देवीं वा कामिनीं वापि ध्यायेत् परमदेवताम् |

आद्यां ज्योतिर्मयीं विद्यामभयां वरदां शिवाम् || ६६ ||

प्रणमेत स्तुतिभिश्चण्डीं सर्वदोषनिकृन्तनीम् |

श्मशानस्थः शिवस्थोऽपि पठेत् कवचमुत्तमम् || ६७ ||

तदा श्मशाने देवेशि शवे वा वरवर्णिनि |

सिद्धिर्भविष्यति तदा परपक्षा न भैरवाः || ६८ ||

उन्मत्तः क्रोधनश्चैव भैरवो बटुकात्मकः |

संहारो भीषणश्चैव तथा च कालभैरवः || ६९ ||

महाकालभैरवश्च एते वै वसुसङ्ख्यकाः |

दृष्ट्वा श्मशानं देवेशि शवसाधनमेव च || ७० ||

नृत्यन्ति भैरवाः सर्वे गर्जन्ति रक्तलोचनाः |

अद्य मत्सदृशो वापि अद्यैव वातुलोऽपि वा || ७१ ||

शवश्मशानयोर्मध्ये न जानामि कथञ्चन |

मा भैषीर्भैरवाः सर्वे वदिष्यन्ति च बन्धनात् || ७२ ||

सिंहव्याघ्रवराहाद्याः के वा गर्जन्ति सर्वतः |

मा भैषीश्चैव मा भैषीर्मा भैषीश्चैव साधक || ७३ ||

यो वा वदिष्यति पुरः स गुरुस्तत्त्वकोविदः |

विना तन्त्रपरिज्ञानाद् विना गुरुनिषेवणात् || ७४ ||

प्राणायामाद् विना ध्यानाद् विना मन्त्रविचालनात् |

विना ज्ञानाद् विना न्यासाद् विना शवविबन्धनात् || ७५ ||

विना भावाद् विना लाभाद् विना सत्सङ्गसेवनात् |

विना जापाद् विना तापाद् विनापि काममन्दिरात् || ७६ ||

नहि सिध्यति देवेशि प्रत्यक्षं हरवल्लभा |

यदि भाग्यवशाद् देवि प्रत्यक्षं हरवल्लभा ||

तदैव जायते सिद्धिर्महाविद्या प्रसीदति || ७७ ||

|| इति मुण्डमालातन्त्रे पार्वतीश्वरसंवादे चतुर्थः पटलः || ४ ||

अथ पञ्चमः पटलः

एकदा पार्वती देवी कैलासनिलयाश्रया |

अट्टहासं प्रकुर्वन्ती प्राह गद्गदया गिरा || १ ||


श्रीपार्वती उवाच


देवदेव महादेव विश्वनाथ सदाशिव |

पृच्छामि जगदीशान मम मन्दिरघर्षणम् || २ ||

किंविधं वापि भो नाथ कस्मिन् काले महेश्वर |

शिवशक्तिमयं ब्रह्म नित्यानन्दमयं वपुः || ३ ||

नवकन्यापूजनं च श्रुतं विश्वेश्वर प्रभो |

कुमारीपूजनं देव श्रुतं तव प्रसादतः || ४ ||


श्रीशिव उवाच


शृङ्गारं द्वादशविधं विपरीतं चतुर्विधम् |

चतुर्विधं च शैवानां नवेषु च करेषु च || ५ ||

यो न जानाति विश्वेशि स पशुर्नात्र संशयः |

पशोरग्रे न प्रकाश्यं न प्रकाश्यं कथञ्चन || ६ ||

पशुस्तु दारुणः शत्रुः सर्वभावविलोपकृत |

कल्पकोटिशतेनापि वत्सरेणापि शाङ्करि || ७ ||

नहि सिध्यति विश्वेशि सत्यं सत्यं वदाम्यहम् |

शृङ्गाररसलावण्यं यो न जानाति पण्डितः || ८ ||

स मूर्खः सर्वशास्त्रेषु शक्तिभ्रष्टो न संशयः |

शृङ्गाररसलावण्ये शाक्तानन्दो यथा भवेत् || ९ ||

न शैवे वैष्णवे वापि सौरे वा गाणपत्यके |

तथानन्दो महेशानि जायते न कथञ्चन || १० ||

शिवो जातिः शिवो गात्रं शिवो धर्मः शिवो रतिः |

शिवः कर्ता शिवः पाता शिवो हर्ता शिवात्मकः || ११ ||

शिवो बुद्धिः शिवः शान्तिः शिवो गतिः शिवो मतिः |

शिवः क्रिया शिवः शक्तिः शिवो मुक्तिः शिवात्मिका || १२ ||

शिवोऽहं नात्र सन्देहो जीवोऽहं शिव एव हि |

इत्येवं यस्य मनसि वर्तते गिरिनन्दिनि || १३ ||

तदैव जायते सिद्धिर्मुक्तिरव्यभिचारिणी |

शक्तिमार्गे वारारोहेऽवधूतः शङ्करः स्वयम् || १४ ||

अवधूती यस्य वामाऽवधूतस्तु स्वयं भवेत् |

यत्र कुत्र निवासश्च कैलासो नात्र संशयः || १५ ||

मन्दिरं तस्य कैलासं स्तम्भं मणिमयं स्मृतम् |

वृक्षाश्च पर्वताश्चैव क्षुद्राः सर्वप्रिये शिवे || १६ ||

क्षुद्राश्च बान्धवा रुद्राः सुप्रधानाः सदाशिवाः |

भैरवाः किङ्कराः सर्वे भैरव्यश्चेटिकादिकाः || १७ ||

एवं कैलासभवनं सर्वानन्दकरं परम् |

मनोहरं सुखमयं सर्वशान्तिमयं तथा || १८ ||

सर्वप्रियं गुणमयं सर्वसौख्यादिसम्भवम् |

एवं सर्वमयं सौख्यं यो वै द्रक्ष्यति हे प्रिये || १९ ||

सर्वशक्तियुतो भूत्वा विहरेत् क्षितिमण्डले |

कृष्णाष्टम्यां नवम्यां वा प्रजपेदयुतं निशि || २० ||

तदा सिद्धिमवाप्नोति मन्त्रकालपुरःसरः |

एवं क्रिया प्रकर्तव्या गुप्ता गुप्ततरा स्मृता || २१ ||

गुप्ता गुप्तरा पूजा प्रकरात् सिद्धिनाशिनी |

अन्तःशाक्ता बहिःशैवाः सभायां वैष्णवा मताः || २२ ||

नानारूपधराः कौला विचरन्ति महीतले |

एवं विधानसम्भूतं श्रुतं तन्त्रं च मोहनम् || २३ ||

कुलज्ञानं कुलीनस्य योगिनीहृदयं श्रुतम् |

सम्मोहनं वीरतन्त्रं श्रुतं श्रीतन्त्रमुत्तमम् || २४ ||

कुलार्णवस्तथा कालीतन्त्रं कालीविलासकम् |

श्रीकालीकल्पलतिका श्रुता परममादरात् || २५ ||

मतभेदे च गुप्ता सा पूजा प्रकटनाशिनी |

अन्तःशाक्ता बहिःशाक्ताः क्रियाशाक्ता वरानने || २६ ||

भक्तिशाक्ताः कामशाक्ता ध्यानशाक्ता महेश्वरि |

रतिशाक्ताः शक्तिशाक्ताः सर्वकर्मसु नान्यथा || २७ ||

अन्तःशैवा बहिःशिवाः सभायां वा गृहेऽथवा |

वैष्णवास्तादृशा एव सर्वकालेषु शङ्करि || २८ ||

इत्येवं परमो भावो गदितः सर्वयोनिषु |

एवं भावं समाश्रित्य शाक्ताः परमपूजकाः || २९ ||

नित्यानन्दमयाः सर्वे त्रिनेत्राश्चन्द्रशेखराः |

सदा शक्तिविहारं च सदानन्दपरिप्लुताः || ३० ||

सदानन्दः स विज्ञेयः सर्वकर्मसु कौशलः |

कुलधर्मं समाश्रित्य ये वसन्ति महीतले || ३१ ||

ते शिवास्ते शिवा जीवा भवन्ति कुलधर्मतः |

कुलीनः शङ्करो देव कुलीनस्तु हरिः स्वयम् || ३२ ||

कुलीनो वासवो देवः कुलीनस्तु पितामहः |

कुलीना मुनयः सर्वे कुलीनाः पितरः स्मृताः || ३३ ||

किन्नराश्च कुलीनाश्च नराश्च पशुजीविनः |

असुराश्च कुलीनाश्च कुलजा न कुलीनकाः || ३४ ||

अतो न भक्तिर्नो मुक्तिरसुराणां कदाचन |

राक्षसाश्च कुलीनाश्च गन्धर्वाप्सरयक्षजाः || ३५ ||

देवीभक्तिं समास्थाय कृतार्थश्च महीतले |

विना दुर्गापरिज्ञानाद् विफलं पूजनं जपः || ३६ ||

तपः क्रिया विशुद्धिः स्यादेतत् सर्वमनर्थकम् |

मूर्खो वा पण्डितो वापि ब्राह्मणो वा वरानने || ३७ ||

क्षत्रियो वैश्यजः शूद्रश्चाण्डालो वरवर्णिनि |

सर्वे तुल्याश्च शाक्ताश्च ह्येतत् सर्वार्थसाधकम् || ३८ ||

शृणु देवि वरारोहे मम वाक्यं सुनिश्चितम् |

शृङ्गाररसलावण्यं कोविदः सर्वकर्मसु || ३९ ||

शृङ्गाराज्जायते सृष्टिः शृङ्गाराज्जायते रतिः |

शृङ्गाराच्छङ्करस्तुष्टः शृङ्गारादपि पार्वति || ४० ||

सन्तुष्टा त्वं च सन्तुष्टो ह्यहमेव वरानने |

शृङ्गारशब्दं ललितं कर्कशं वा सुरेश्वरि || ४१ ||

शृङ्गारशब्दमात्रेण जना यास्यन्ति सद्गतिम् |

स्त्रियो देव्यः स्त्रियः प्राणाः स्त्रिय एव हि भूषणम् || ४२ ||

स्त्रीद्वेषो नैव कर्तव्यस्तासु निन्दां प्रहारकम् |

वर्जयेद् देवदेवेशि घृणालज्जाविवर्जितः || ४३ ||

स्त्रीरूपं तारिणीरूपं यो वेत्ति धरणीतले |

स स्त्रीपतिश्च विज्ञेयः स एव पार्वतीपतिः || ४४ ||

कुजे शनैश्चरे वारे गुरौ वा भार्गवे तथा |

तृतीयां वा द्वितीयां वा पूजयेद् भक्तिभावतः || ४५ ||

प्रथमो भक्तिसम्पन्नो जनो वापि जनार्दनः |

आद्यां ज्योतिर्मयीं देवीं चतुर्थी वापि शाङ्करि || ४६ ||

पूजयेत् पञ्चमीं विद्यां पञ्चमेन विभूषिताम् |

पञ्चाननप्रियां दुर्गां पूजयेद् भक्तिभावतः || ४७ ||

एषा क्रिया वरारोहे सात्त्विकी राजसी तथा |

तामसी चैव देवेशि श्रुता पूजा महेश्वरि || ४८ ||

या या पूजा निगदिता सा सा पूजा त्वया श्रुता |

इदानीं कुण्डपुष्पेण गोलपुष्पेण शाङ्करी || ४९ ||

चक्रपुष्पेण शूलेन वज्रपुष्पेण पार्वति |

कालपुष्पेण देवेशि पूजयेद्धरवल्लभाम् || ५० ||

तदा सिद्धिमवाप्नोति सत्यं सत्यं न संशयः |

कुलमार्गे रतो जीवः शिव एव न संशयः || ५१ ||

कुलधर्मार्थगो जन्तुर्विहरेत् कुलमार्गके |

कुलपुष्पं समाश्रित्य कुलीनाश्रममाश्रयेत् || ५२ ||

कलौ मत्स्यं कलौ मांसं मद्यं मुद्रां च मैथुनम् |

यथा दिव्यस्तथा वीरो नास्ति भिन्नः शुचिस्मितेः || ५३ ||

भक्षणात् पञ्चमस्यापि न दोषो जायते नृणाम् |

अशक्तानामकर्तव्यं सर्वयोनिविवर्धनम् || ५४ ||

मद्यपानमकर्तव्यमकर्तव्यं कलौ युगे |

शाक्तानां चैव शाक्तानां कर्तव्यं सर्वसिद्धिदम् || ५५ ||

महापीठाश्रयं वापि महापीठस्य दर्शनम् |

महापीठे यजेद् देवीं भक्त्या परमया युतः || ५६ ||

पूजयेद् रक्तपुष्पैश्च रक्तगन्धानुलेपनैः |

बिल्वपत्रैस्तथा पुष्पैर्मणिपुष्पैश्च चम्पकैः || ५७ ||

रक्ताम्बुजै रक्तमाल्यै रक्ताभरणबूषणैः |

महिषैश्च यजेद् देवीं भेषजैः क्षतजैरपि || ५८ ||

छागजैलोहितैर्देवीं गात्रजैर्ब्राह्मणैरपि |

एवं विधिविधानेन पूजनं तव सुन्दरि || ५९ ||

कर्तव्यं द्विजलोकेषु गृह्यं तव महेश्वरि |

एवं तव विधातव्या पूजा त्रिभुवनेश्वरि || ६० ||

तदा सिधीश्वरो भूत्वा गाणपत्यं लभेत् तु सः |

न प्रकाश्यं पशोरग्रे मम दिव्यं सुरेश्वरि || ६१ ||

पशोर्दर्शनमात्रेण नश्यन्ति वीरशुद्धयः |

महासिद्धिकरी पूजा मानसी मुक्तिदायिनी || ६२ ||

अन्तर्यागात्मिका सर्वजीवत्वपरिनाशिनी |

बाह्यपूजा राजसी च सर्वसौभाग्यदायिनी || ६३ ||

भुक्तिमुक्तिप्रदा चैव सर्वापत्परिनाशिनी |

सर्वदोषक्षयकरी सर्वशत्रुविनाशिनी || ६४ ||

सर्वरोगक्षयकरी सर्वबन्धविमोचनी |

न वीराणां पशूनां च बाह्यपूजाऽधमाधमा || ६५ ||

केवलानां च दिव्यानां च बाह्यपूजाऽधमा इति |

तोडले यामले देवि श्रुता पूजा च विस्तरात् || ६६ ||

तथापि पूजा संक्षेपाद् मयोक्ता गिरिनन्दिनि |

स्तुतिपाठाद् दृढज्ञानात् पूजनाच्छिवसुन्दरि || ६७ ||

सुप्रसन्ना महाविद्या जपात् सिद्धिर्भविष्यति |

जपाद् भक्तिर्जपाद् भुक्तिर्जपान्मुक्तिर्जपात् क्रिया || ६८ ||

जपात् तन्त्रं जपान्मन्त्रं जपाद् यन्त्रं सुरेश्वरि |

जपात् कान्तिर्जपात् शान्तिर्जपात् श्रद्धा जपाद् दया || ६९ ||

जपात् तुष्टिर्जपात् पुष्टिर्जपाद् गतिर्जपान्मतिः |

जपाद् बुद्धिर्जपाल्लक्ष्मीर्जपाज्जातिर्जपात् स्थितिः ||

जपाच्छान्तिर्जपाच्छान्तिर्जपाच्छान्तिर्न संशयः || ७० ||

|| इति मुण्डमालातन्त्रे पार्वतीश्वरसंवादे पञ्चमः पटलः || ५ ||

अथ षष्ठः पटलः


देवी उवाच


पुरा श्रुतं महादेव शवसाधनमेव च |

श्मशानसाधनं नाथ श्रुतं परममादरात् || १ ||

न स्तोत्रं कवचं नाथ श्रुतं न शवसाधने |

कवचेन महादेव स्तोत्रेणैव च शङ्कर ||

कथं सिद्धिर्भवेद् देव कवचं ब्रूहि साम्प्रतम् || २ ||


श्रीशिव उवाच


शृणु देवि वरारोहे दुर्गे परमसुन्दरि |

सिद्ध्यर्थे विनियोगश्च कवचस्य नियन्त्रणात् || ३ ||

सिद्धिं सिद्धेश्वरी पातु मस्तकं पातु कालिका |

कपालं कामिनी भालं पातु नेत्रं नगेश्वरी || ४ ||

कर्णौ विश्वेश्वरी पातु हृदयं जगदम्बिके |

काली सदा पातु मुखं जिह्वां नीलसरस्वती || ५ ||

करौ करालवदना पातु नित्यं सुरेश्वरी |

दन्तं गुह्यं नखं नाभिं पातु नित्यं हिमात्मजा || ६ ||

नारायणी कपोलं च गण्डा गण्डं सदैव तु |

केशं मे भद्रकाली च दुर्गा पातु सुरेश्वरी || ७ ||

पुमान् रक्षतु मे चण्डी धनं पातु धनेश्वरी |

स्तनौ विश्वेवरी पातु सर्वाङ्गं जगदीश्वरी || ८ ||

उग्रतारा सदा पातु महानीलसरस्वती |

पातु जिह्वां महामाया पृष्ठं मे जगदम्बिका || ९ ||

हरप्रिया पातु नित्यं श्मशाने जगदीश्वरी |

शवे पातु च शर्वाणी सदा रक्षतु चण्डिका || १० ||

कात्यायनी कुलं पातु सदा च शववाहिनी |

घोरदंष्ट्रा करालास्या पार्वती पातु सर्वदा || ११ ||

कमला पातु राज्यं मे मन्त्रं मन्त्रेश्वरी तथा |

इत्येवं कवचं देवि देवानामपि दुर्लभम् || १२ ||

यः पठेत् सततं देवि सिद्धिमाप्नोति निश्चितम् |

सिद्धिकाले समुत्पन्ने कवचं प्रपठेद् यदि || १३ ||

अज्ञात्वा कवचं देवि यश्च सिद्धिमुपक्रमः |

यश्च सिद्धिमवाप्नोति न मुक्तिर्न च सद्गतिः || १४ ||

अत एव महामाये कवचं सिद्धिकारकम् |

देवानां च नराणां च किन्नराणां च दुर्लभम् || १५ ||

पठित्वा कवचं चण्डि शीघ्रं सिद्धिमवाप्नुयात् |

महोत्पाते महादुःखे महाविपदि सङ्कटे || १६ ||

प्रपठेत् कवचं देवि पठित्वा मोक्षमाप्नुयात् |

शून्यागारे श्मशाने वा कामरूपे महाघटे || १७ ||

स्ववामामन्दिरे कालेऽप्यथवा काममन्दिरे |

मन्त्रं मन्त्री जपेद् बुद्ध्या भक्त्या परमया युतः || १८ ||

मूले दले फले वापि नले कालेऽनिले मले |

जले पठेत् प्राणबुद्ध्या मनसा साधकोत्तमः || १९ ||

नाडीशुद्धिं ततः कृत्वा भाव शुद्धिं महेश्वरि |

विहरेद्धरिमध्ये च सर्वशास्त्रार्थकोविदः || २० ||

चितामारुह्य सिद्धेशो नीलकण्ठत्वमाप्नुयात् |

वामे चलति का नाडी दक्षिणे खलु जाह्नवी || २१ ||

मध्ये कुलाचला नाडी दुर्लभा धरणीतले |

चित्रिणी पद्मिनी शङ्खा विजृम्भा शोणदा तथा || २२ ||

कङ्काला कूटजा नाडी कपोला गोलजा खला |

निजदेहे वसन्त्येता ब्रह्मनाडीं समाश्रिताः || २३ ||

सर्वासां धरणीमध्ये गौरी सूक्ष्मा च तारिणी |

घण्टाकर्णा लोलजिह्वा विकटा चन्द्रवल्लभा || २४ ||

महानीला वीरभद्रा सुलज्जा नखदा शुभा |

बलाका काकिनी राका कालघण्टा शिवा सिता || २५ ||

दर्दुरा च दुराराध्या विशोकवदनाऽनघा |

जम्भिनी पुक्कसा शोणा यशोदा मखदा खदा || २६ ||

खगा खरवती नाडी कोला हेला हलाहला |

इडा च पिङ्गला चैव सुषुम्ना प्रागरूपिणी || २७ ||

गान्धारी कोटराक्षी च कुलजा कुलपण्डिता |

सव्ये कनखला नाडी दक्षिणे कामपालिका || २८ ||

विहारं नीलकण्ठस्य देवानामपि दुर्लभम् |

क्रोडे विश्वम्भरा कामा कराला मेघवाहिनी || २९ ||

घनभा घनदा चण्डी सुशीला वरपण्डिता |

विश्वारण्या विश्ववसनी बहुपादा कटाक्षजा || ३० ||

नन्दिनी शोणदा गङ्गा काशी कमलवासिनी |

एवं यदि महामाये भावयेत् सुरपूजिताम् || ३१ ||

तदैव जायते सिद्धिः सत्यं सत्यं न संशयः |

बहुपादकटा घोरा निर्जिता घनभेदिनी || ३२ ||

नाडीविहारसम्पर्काज्जीवन्मुक्तो न संशयः |

शृणु देवेशि घोराभे करालभे दिगम्बरे || ३३ ||

चिन्तामणिप्रसादेन किं न सिध्यति भूतले |

मूले चतुर्दले पद्मे स्वाधिष्ठाने च षड्दले || ३४ ||

मणिपूरेऽनाहते च आज्ञाचक्रे महेश्वरि |

एवं चक्रे परिन्यस्तैर्दशद्वादशषोडशैः || ३५ ||

दलैस्तु मङ्कुरं वर्णं न्यस्तं गावशतं मतम् |

यत्र कालीपुरं देवि ब्रह्माद्यैरपि सेवितम् || ३६ ||

नीलकण्ठं त्रिलोकेशं सहस्राब्जनिवासिनम् |

कोटीशं कुलकोटीशं साधकेन्द्रैः सुशोभितम् || ३७ ||

ध्यायेत् परमनिर्विण्णो देवः परमपावनः |

जीवः शिवस्तु विज्ञेयो विश्वेशः सर्वदा रतिः || ३८ ||

ब्रह्मतत्त्वं वरारोहे देवानामपि दुर्लभम् |

स्वरादिनिष्ठितं लिङ्गं स्वरव्यञ्जनभूषितम् || ३९ ||

वर्णमालापरिन्यस्तं लिङ्गं भुवनशोभितम् |

महाबीजं महोत्साहैर्नादितं परमात्मकम् || ४० ||

नीलकण्ठं महादेवं सदा शक्तिसमन्वितम् |

ध्यायेत् तु पूजयेद् देवं मनसा वचसा इति || ४१ ||

तदैव साधको लोके चान्तर्यागपरायणः |

अन्तर्यागं महामाये साधकानामगम्यकम् || ४२ ||

ब्रह्माण्डं वै शरीरं तु सर्वेषां प्राणधारिणाम् |

ब्रह्माण्डे ये गुणाः सन्ति ते तिष्ठन्ति कलेवरे || ४३ ||

शरीरं तत्त्वघटितं नानारसपरिप्लुतम् |

चन्द्रबिन्दुसमायुक्तं नादबिन्दुविभूषितम् || ४४ ||

शरीरं शङ्करस्यापि दुर्लभं मुक्तिदायकम् |

यावन्मुक्तिर्महामाये तावदेव हि साधकः || ४५ ||

तावत् क्रिया च भुक्तिश्च मुक्तिरव्यभिचारिणी |

महाघोरे समाक्लेशे शरीरं ब्रह्मणः पदम् || ४६ ||

पावितं च प्रसूनं च देहजं सर्वमङ्गजम् |

गृहीत्वा कालिकां देवीं मुण्डमालाविभूषिताम् || ४७ ||

पूजयेत् परया भक्त्या शिव एव न संशयः |

ब्रह्माण्डघटितां मूर्तिमङ्गदैश्च विभूषिताम् || ४८ ||

चतुर्भूजां लोलजिह्वां नानाशक्तिसमन्विताम् |

पूजयेत् परमानन्दो निजशक्तिसमन्वितः || ४९ ||

वामे स्ववामां देवेशि नानालङ्कारभूषिताम् |

कुलचक्रस्य देवेशि प्रजपेत् तु समः शिवः || ५० ||

निशि चक्रे करालास्यां मुक्तकेशो दिगम्बरः |

सहस्रं वाऽयुतं वापि जपेन्मदनमन्दिरे || ५१ ||

श्वेतं वा लोहितं वापि कुसुमं पञ्चमान्वितम् |

एवं विधिविधानेन महाकाल्यै निवेदयेत् || ५२ ||

दिवा पूजा विधातव्या निशि पूजा महेश्वरि |

सन्ध्या पूजा प्रकर्तव्या तदा सिद्धिमवाप्नुयात् || ५३ ||

न दिवा न निशाभागे न सन्ध्यायां कदाचन |

पूजयेन्न जगद्धात्रीं हेलायां परिपूजयेत् || ५४ ||

दिवा न पूजयेद् देवीं रात्रौ नैव च नैव च |

सर्वदा पूजयेद् देवीं दिवा रत्रौ विवर्जयेत् || ५५ ||

यथा इडा पिङ्गला च सुषुम्ना ब्रह्मभेदिनी |

नाडीभ्रमणसम्पर्कान्मुक्तिं प्राप्नोति साधकः || ५६ ||

विना नाडीपरिज्ञानं विना नाडीनिषेवणम् |

विना विश्वकरं देवि नहि सिध्यति भूतले || ५७ ||

सव्ये बिल्वं करे दक्षे मालां संगृह्य साधकः |

प्रजपेत् पार्वतीमन्त्रं सर्वकार्याय भूतले || ५८ ||

घोरदंष्ट्रां करालास्यामट्टहासां दिगम्बराम् |

प्रणम्य भक्त्या देवेशीं जपेच्चिन्तामणिं मनुम् || ५९ ||

चिन्तामणिप्रसादेन किं न सिध्यति भूतले |

चिन्तामणिं कल्पलतां गृहीत्वा परमां शिवाम् || ६० ||

जप्त्वा महामनुं चण्डि देवदेवेश्वरो भवेत् |

जीवः शिवत्वं लभते ज्ञानस्य वरवर्णिनि || ६१ ||

गुरुपादाब्जकं देवि रहस्यं परमाद्भुतम् |

विचित्रं चारुपादाब्जं पार्वत्याः शङ्करस्य च || ६२ ||

भजेदैक्यं विधानेन जीवन्मुक्तः स एव हि |

पिण्डे युक्ताः पदे युक्ता रूपे युक्ता वरानने ||

गुणातीताश्च ये भक्तास्ते मुक्ता नात्र संशयः || ६३ ||


श्रीपार्वती उवाच


न पिण्डं न पदं रूपं न जानामि सुरोत्तम |

कथ्यतां मे दयासिन्धो निश्चितं मतमुत्तमम् || ६४ ||


श्रीशिव उवाच


गुह्याद् गुह्यतरं देवि सारमेकं वदाम्यहम् |

पिण्डं कुण्डलिनी शक्तिः पदो हंसः प्रकीर्तितः || ६५ ||

रूपं चापि वरारोहे ध्यानमेव न संशयः |

महाकुण्डलिनीं देवीं यो भजेत् तु भुजङ्गिनीम् || ६६ ||

स कृतार्थः स धन्यश्च स देवो वीरसत्तमः |

स गुणी साधकोज्ञानी स मानी स च पण्डितः || ६७ ||

स कृतो सर्वब्रह्माण्डे देवत्वं लभते ध्रुवम् |

ये दिव्याः साधकेन्द्राश्च ये वीराः साधकोत्तमाः || ६८ ||

पशवः पश्वो ज्ञेयाः सर्वशास्त्रार्थकोविदाः |

भावशुद्धिं समास्थाय सर्वकार्यार्थकोविदः || ६९ ||

साधको मुक्तिमाप्नोति सत्यं सत्यं वरानने |

शृणु देवि जगद्धात्रि सर्वमङ्गलमङ्गलम् || ७० ||

तन्त्रं शृणुयाद् देवेशि ब्रह्मनिर्वाणमाप्नुयात् |

निशाभागे जपेन्मन्त्रं वामायुक्तो महेश्वरि || ७१ ||

अयुतं भक्तिभावेन जीवन्मुक्तः स एव हि |

सहस्रमयुतं वापि कुजवारे निशामुखे || ७२ ||

जपेच्चिन्तामणिं मन्त्रं क्ष्मातले नात्र संशयः |

चिन्तामणिप्रसादेन किं न सिध्यति भूतले || ७३ ||

यथाविधि विधानं च कृत्वा च मन्मथालयम् |

व्रजेत् तु भक्तिभावेन स गच्छेत् परमां गतिम् || ७४ ||

नभोगतं महापद्मं सर्वदेवसुपूजितम् |

तन्मध्यस्थं महादेवं नीलकण्ठं सदाशिवम् || ७५ ||

यथा शक्तियुतं देवि सर्वानन्दमनोहरम् |

शुक्लं रक्तं नीलवर्णं पीतादिवर्णशोभितम् || ७६ ||

मनसा चिन्तितं देवि देवं परमकारणम् |

ध्यानं च मनसा देवि मनसा परिपूजितम् || ७७ ||

मनसा पूजयेल्लिङ्गं मनसा तर्पणादिकम् |

मनसा कालिकां तारां मनसा तु भुजङ्गिनीम् || ७८ ||

मनसा ब्रह्मनाडीं वै विदध्यात् सर्वकामदाम् |

इत्येवं ध्यानयोगेन मनसा जगदम्बिकाम् || ७९ ||

पूजयेत् परया बुद्ध्या स विश्वेशो भवेद् ध्रुवम् |

सुषुम्नामध्यगां कालीं करालवदनां शिवाम् || ८० ||

प्रणमेत् पार्वतीं देवीं महानीलसरस्वतीम् |

उग्रताराक्रमं वक्ष्ये देवानामपि दुर्लभम् || ८१ ||

त्रिकोणवलयाम्भोजे महानीलसरस्वतीम् |

मया बुधस्वरूपेण भावयेत् तामहर्निशम् || ८२ ||

हृत्पद्मे भावयेत् चण्डीं हृत्पद्मे भावयेच्छिवम् |

हृत्पद्मे भावमासाद्य पूजयेद् वरवर्णिनि || ८३ ||

यावन्नानात्वभावं च तावदेवं पृथग्विधम् |

तवात् क्रियाः पृथग्भावास्तावन्नानाविधा मताः || ८४ ||

तावद् भिन्नाश्च देवाश्च ब्रह्मविष्णुमहेश्वराः |

गणेशं च दिनेशं च वह्निं वरुणमेव च || ८५ ||

कुबेरं चापि दिक्पालमेतत् सर्वं पृथक् पृथक् |

तावन्नानाविधाश्चेष्टाः स्त्रीपुंनपुंसकात्मकम् || ८६ ||

तावद् बिल्वदलं भिन्नं देवेशि तुलसीदलात् |

तावज्जवा द्रोणकृष्णा करवीराणि भूतले || ८७ ||

विभिन्नानि च देवेशि सत्यं वै तुलसीदलात् |

तावद् दिव्यशरीरश्च तावत् तु पशुभावकः || ८८ ||

तावत् तन्त्रे भेदबुद्धिस्तावदेव पृथक् क्रिया |

हरौ हरे भेदबुद्धिर्जायते जगदम्बिके || ८९ ||

करालवदना काली श्रीमदेकजटा शिवा |

षोडशी भैरवी भिन्ना भिन्ना च भुवनेश्वरी || ९० ||

छिन्ना भिन्नाऽन्नपूर्णा च भिन्ना च बगलामुखी |

मातङ्गी कमला भिन्ना भिन्ना वाणी च राधिका || ९१ ||

भिन्ना चेष्टा क्रिया भिन्ना भिन्नो वाचारसंग्रहः |

यावन्नैक्यं पादपद्मे भवान्या नैव जायते || ९२ ||

अद्वैते तारिणीपादपद्मे परमपावने |

ज्ञानपारे समुत्पन्ने हृत्पद्मनिलयं तथा || ९३ ||

ऐक्यं भवति चार्वङ्गि सर्वं ब्रह्ममयात्मकम् |

----------------------------------------जीवेषु शाङ्करि || ९४ ||

न च पापं न वा पुण्यं न यमो नरकं न च |

न सुखं नापि दुःखं च न रोगेभ्यो भयं तथा || ९५ ||

न भयं नापि शोकं च सर्वं ब्रह्ममयात्मकम् |

ब्राह्मणी क्षत्रीया वैश्या वैश्यजा शूद्रजाऽन्त्यजा || ९६ ||

तथैव तारिणी विद्या यथा विद्या तथा तथा |

एवं ज्ञानं महेशानि यथा वै जायते प्रिये || ९७ ||

तथैव विद्या देवेशि विद्याऽविद्याविरोधिनी |

जायते नात्र सन्देहो ब्रह्मानन्दमयो भवेत् || ९८ ||

अद्वैतं च गुणातीतं निर्गुणं प्रकृतेः परम् |

परमानन्दसंयुक्तो मुक्तिं यास्यति निश्चितम् || ९९ ||

इति सत्यं पुनः सत्यं सत्यं चण्डि वरानने |

तत्त्वज्ञानात् परं नास्ति नास्ति देवः सदाशिवात् || १०० ||

नास्ति भावस्तु मध्यस्थाद् नास्ति दुर्गासमं पदम् |

सोऽहं सोऽहं पुनः सोऽहं सोऽहमित्येव जायते || १०१ ||

तदेव चिरकालेन सोऽहं ज्ञानं प्रजायते |

नानात्वबुद्धिं कृत्वा वै सात्त्विकीं परमात्मिकाम् || १०२ ||

गृहीत्वा च वरारोहे जायते परमार्थवित् |

ज्ञानात् परतरं नास्ति नास्ति नास्ति वरानने || १०३ ||

लब्ध्वा हि तत्त्वं परमं मुच्यते देहबन्धनात् |

कुलवारे कुलीनस्तु कुलधर्मं कुलव्रतः || १०४ ||

आश्रयेत् परमानन्दः परमानन्दमेव च |

न कुलीने परा बुद्धिर्न कुलीनपरा गतिः || १०५ ||

न कुलीने परा भक्तिर्न कुलीने परा क्रिया |

एवं वदति यो यस्तु स मुक्तिं न च याति वै || १०६ ||

इहैव स्वर्गो देवेशि इह कैलासमन्दिरम् |

इहैव भुक्तिर्भक्तिश्च मुक्तिरव्यभिचारिणी || १०७ ||

भोगः स्वर्गश्च मोक्षश्च करस्थश्चैव शाङ्करि |

शाक्तानां त्रिपुरेशानि सत्यं चण्डि न संशयः || १०८ ||


श्रीपार्वती उवाच


नीलकण्ठ महादेव महेश्वर जगद्गुरो |

पृच्छामि परमं तत्त्वं ब्रूहि नाथ जगत्प्रभो || १०९ ||

कथं वा जायते मुक्तिर्भुक्तिर्भक्तिर्महेश्वरे |

जीवः शिवत्वं लभते केन रूपेण शङ्कर || ११० ||


श्रीशिव उवाच


विश्वेश्वरि जगद्धात्रि महामाये महेश्वरि |

गुह्याद् गुह्यतरं वाक्यं शृणुष्व नगनन्दिनि || १११ ||

शान्तं दान्तं कुलीनं च सर्वशास्त्रार्थकोविदम् |

एवं गुह्यं महेशानि आश्रयेद् भक्तिभावतः || ११२ ||

ततः प्रथमतो लब्ध्वा गुरुं परमकारणम् |

गृह्णीयात् परमं मन्त्रं देव्याश्च वरवर्णिनि || ११३ ||

सेतुं च कुल्लुकां ज्ञात्वा मन्त्रसङ्केतकं तथा |

समयाचारसङ्केतं ज्ञानभावं समभ्यसेत् || ११४ ||

पूजयेत् परया भक्त्या पार्वतीं पटलक्रमात् |

यथा गुरुविधानेन पूजयेत् परदेवताम् || ११५ ||

चतुर्भूजां दशभुजां सहस्रभुजसंयुताम् |

लोलजिह्वां करालास्यां मुण्डमालाविभूषिताम् || ११६ ||

प्रणमेत् प्रजपेद् ध्यायेद् देवीं द्रव्यैः प्रपूजयेत् |

जवापराजिताद्रोणकरवीरैर्मनोहरैः || ११७ ||

पूजयेद् रक्तकुसुमैः सुगन्धैश्चारुशोभनैः |

नानापुष्पैश्च देवेशि पूजयेद् भक्तिभावतः || ११८ ||

पाद्यार्घ्याचमनीयाद्यैर्नानाद्रव्यैर्मनोहरैः |

गन्धैः पुष्पैश्च धूपैश्च दीपैरम्बरभूषणैः || ११९ ||

नैवेद्यैर्विविधैर्द्रव्यैस्ताम्बूलैश्चर्वणोत्कटैः |

पुनराचमनीयैश्च पूजयेज्जगदम्बिकाम् || १२० ||

एवं पूजा विधातव्या यथाशक्त्या वरानने |

पूजयित्वा तु प्रणमेत् पार्वतीं तन्त्रजैः स्तवैः || १२१ ||

स्तोत्रस्य कवचस्यापि पठनाज्जगदम्बिका |

भुक्तिमुक्तिप्रदा चण्डी भक्तिदा सर्वमङ्गला || १२२ ||

बाह्यपूजा प्रकर्तव्या गुरुवाक्यानुसारतः |

अन्तर्यागात्मिका पूजा बाह्यपूजा महेश्वरि || १२३ ||

सर्वपूजा विधातव्या यावज्ज्ञानं न जायते |

एवं विप्रप्रणामेन जपेन तपसाऽपि वा || १२४ ||

माहेशी सा प्रसन्नाऽभूत् स्तवेन कवचेन च |

ततो देवि महेशानि सिद्धिविद्या यदा भवेत् || १२५ ||

तदैव पूजया सिद्धिः क्रियया बुद्धियुक्तया |

एवं देव्यनुग्रहतो ज्ञानमुत्पद्यते खलु || १२६ ||

तदा कालात्यये चण्डि क्रियाभक्तिश्च निष्फला |

केवला प्रेयसी मुक्तिर्महादेवस्य भाविनी || १२७ ||


श्रीपार्वती उवाच


श्रुतं परमतन्त्रं वै सारात् सारं परात् परम् |

यत् श्रुत्वा मोक्षमाप्नोति कर्मपाशनिकृन्तनात् || १२८ ||


श्रीशिव उवाच


शृणु देवि वरारोहे ममैव निश्चितं तव |

दुर्गा हि परमं मन्त्रं दुर्गा हि परमो जपः || १२९ ||

दुर्गा हि परमं तीर्थं दुर्गा हि परमा क्रिया |

दुर्गा हि परमा भुक्तिर्दुर्गा मुक्तिर्महीतले || १३० ||

बुद्धिर्निद्रा क्षुधा छाया शक्तिस्तृष्णा तथा क्षमा |

क्रिया सर्ववरिष्ठा च वैदिकी तान्त्रिकी च या || १३१ ||

एवं सर्वं हि दुर्गा हि दुर्गाभिन्नं न तज्जपः |

भजेद् दुर्गापदद्वन्द्वं स्मरेद् दुर्गामहर्निशम् || १३२ ||

प्रजपेद् देवि दुर्गेति मन्त्रं परमकारणम् |

य एवं भक्तिमास्थाय प्रकरोति क्रियां शिवे || १३३ ||

सर्वसिद्धियुतो भूत्वा विहरेत् क्षितिमण्डले |

नानातन्त्रे पृथक् चेष्टा मयोक्ता गिरिनन्दिनि || १३४ ||

ऐक्यं ज्ञानं यदा देवि तदा सिद्धिमवाप्नुयात् |

स्थावरे जङ्गमे चैव यदा तुल्यमना भवेत् || १३५ ||

किं न सिध्यति विश्वेशि परत्रेह च पार्वति |

एवं भुक्तिश्च मुक्तिश्च भक्तिश्च जगदम्बिके || १३६ ||

तव ज्ञानं तदैवान्ते ततो निर्वाणमाप्नुयात् ||

एवं वै कथितं चण्डि किं भूयः श्रोतुमिच्छसि || १३७ ||


श्रीपार्वती उवाच


श्रुतं परमतत्त्वं वै श्रुतं परममादरात् |

श्रुतं काल्याश्च चरितं तारायाश्च श्रुतं मया || १३८ ||

इदानीं श्रोतुमिच्छामि मन्त्रसिद्धिः कथं भवेत् |

विद्यासिद्धिः कथं देव तद् वदस्व दयानिधे || १३९ ||


श्रीशिव उवाच


इदानीं शृणु देवेशि मन्त्रसिद्धेस्तु कारणम् |

मन्त्रार्थं मन्त्रचैतन्यं यामले कथितं मया || १४० ||

डामरे च श्रुतं चण्डि कुलोड्डीशे कुलार्णवे |

संक्षेपेण वदिष्यामि मन्त्रसिद्धेस्तु कारणम् || १४१ ||

किं बहूक्त्या महेशानि गुरुभक्त्या च सिध्यति |

कुलवारे महेशानि सहस्रमयुतं जपेत् || १४२ ||

शनैश्चरे चतुर्दश्याममायां कुजवासरे |

स्थित्वा कुशासने ज्ञानी मन्त्रसिद्धिपरायणः || १४३ ||

अयुतं भक्तिभावेन सहस्रं वा वरानने |

अन्तर्यागं ततः कृत्वा सर्वसिद्धीश्वरो भवेत् || १४४ ||

अश्वत्थे वटमूले वा निम्बबिल्वमूलेऽथवा |

पूजयेत् परया बुद्ध्या मन्त्रसिद्धिं जनो लभेत् || १४५ ||

विश्वेश्वरि महामाये सर्वविघ्नविनाशिनि |

एवं मासत्रयं कुर्यादन्तर्यागेन शुध्यति || १४६ ||

तदा सिद्धिमवाप्नोति सत्यं सत्यं न संशयः |

सुषुम्नान्तः स्थितां देवीं पद्मकिञ्जल्कवासिनीम् || १४७ ||

ध्यायेन्नाडीविशुद्धेन मन्त्रसिद्धिरनुत्तमा |

अथवा शृणु चार्वङ्गि क्रियाहीनं मतं मम || १४८ ||

केवलं ध्यानमास्थाय मन्त्रसिद्धिर्भवेद् ध्रुवम् |

कालिकां हृदयाम्भोजे ध्यायेत् परमदेवताम् || १४९ ||

योगसिद्धिं समास्थाय मन्त्रसिद्धिर्भवेन्नृणाम् |

पुरा पृच्छामि गदिता दुर्लभा या महीतले || १५० ||

सा पृच्छा ते निगदिता किं न सिध्यति भूतले |

शक्तियामलके सिद्धेश्वरतन्त्रे कुलाचले || १५१ ||

विद्यासिद्धिर्निगदिता दुर्लभा धरणीतले |

काली तारा महाविद्या षोडशी भुवनेश्वरी || १५२ ||

भैरवी छिन्नमस्ता च विद्या धूमावती तथा |

बगला सिद्धिविद्या च मातङ्गी कमलात्मिका || १५३ ||

एता दश महाविद्याः सिद्धिविद्याः प्रकीर्तिताः |

एषा विद्या प्रकथिता सर्वतन्त्रेषु गोपिता || १५४ ||

सर्वसिद्धिप्रदा नित्या नित्यानन्दमयी शिवा |

विद्यासिद्धिर्महेशानि भविष्यति यदा भवेत् || १५५ ||

ऐन्द्रवं चन्द्रवदने चन्द्रतत्त्वं वरानने |

कुबेरत्वं शिवत्वं वा विष्णुत्वं विश्वगेहिनी || १५६ ||

तत्क्षणाद् देवदेवशि जायते नात्र संशयः |

विद्यासिद्धेः प्रकरणं पूर्वोक्तं त्रिपुरेश्वरि || १५७ ||

इदानीं कथयाम्यत्र विद्यासिद्धिमनुत्तमाम् |

श्मशानेऽश्वत्थमूले वा शवे वा शून्यमन्दिरे || १५८ ||

प्रजपेत् कालिकां तारां महाविद्या प्रसीदति |

जपेन तपसा स्तोत्रैरन्तर्यागैर्मनोहरैः || १५९ ||

पूजनैः कवचैर्देवि महाविद्या प्रसीदति |

अनेनैव विधानेन पूजनं यः करोत्यहो || १६० ||

सुप्रसन्ना जगद्धात्री महामाया प्रसिध्यति |

मन्त्रसिद्धेर्महाविद्या सिद्धेः कारणमग्रतः ||

कथितं ते जगद्धात्रि किं भूयः श्रोतुमिच्छसि || १६१ ||


श्रीपार्वती उवाच


श्रुतं सिद्धेः कारणं तु सर्वसिद्धिकरं परम् |

यज्ज्ञात्वा मोक्षमाप्नोति जीवः परमकोविदः || १६२ ||

नानातन्त्रं श्रुतं देवदेव विश्वेश्वर प्रभो |

इदानीं श्रोतुमिच्छामि नीलकण्ठ सदाशिव || १६३ ||

माहात्म्यं कालिकायाश्च तारायाश्च सुरेश्वर |

श्रोतुमिच्छाम्यहं नाथ यतस्त्वं कालिकापतिः ||

तारापतिस्त्वं देवेश वद शीघ्रं सदाशिव || १६४ ||


श्रीशिव उवाच


धन्यासि पतिभक्तासि चार्वङ्गि शृणु मद्वचः |

कालिकायाश्च ताराया माहात्म्यं सिद्धिदायकम् || १६५ ||

यथा काली तथा तारा एकदैव हि भिन्नता |

दक्षांशा चैव वामांशा यथानुक्रमसारतः || १६६ ||

नहि कालिसमा पूजा नहि कालीसमं फलम् |

नहि कालीसमं ज्ञानं नहि कालीसमं तपः || १६७ ||

तस्यैव धन्या जननी धन्यस्तस्य पितामहः |

धन्यं कुलं यशश्चण्डि येन काली समर्चिता || १६८ ||

काली तारासमा विद्याचारे स्तुतिविचारणे |

यन्त्रे मन्त्रे फलं तुल्यं न विशेषः कथञ्चन || १६९ ||

इत्येवं भेदबुद्ध्या तु कथितं चरितं प्रिये |

अभेदबुद्ध्या देवेशि सर्वास्तुल्या न संशयः || १७० ||

श्रीमदेकजटा देवी उग्रतारा सरस्वती |

व्यालानां दमने कृष्णरक्षणे यमुनाजले || १७१ ||

पपात तारिणी विद्या नीलवर्णा सरस्वती |

देवैश्चैव हि देवेन्द्रैर्योगीन्द्रैः साधकोत्तमैः || १७२ ||

साधकैर्मुनिभिः सर्वैर्गन्धर्वैः किन्नरैः खगैः |

विद्याधरैर्नर्तकैश्च नाना-ऋषिगणैरपि || १७३ ||

आराधिता महाकाली महानीलसरस्वती |

वदन्ति साधकाः सर्वे कालीं कालविनाशिनीम् || १७४ ||

नीलां सरस्वतीं विद्यामुग्रतारां मनोहराम् |

कालिकायाश्च ताराया माहात्म्यं देवदुर्लभम् || १७५ ||

कः शक्नोति महीमध्ये तस्य माहात्म्यकोविदः |

दशविद्याऽष्टादशधा विद्यारूपां सुरेश्वरीम् || १७६ ||

भजते यः साधकेन्द्रो भवत्येवं सुरेश्वरि |

इत्येवं शृणु देवेशि माहात्म्यं भुवि दुर्लभम् || १७७ ||

यासां विज्ञानमात्रेण जीवन्मुक्तः प्रजायते |

यथा शिवस्तथा जीवो जीवस्तु शिव एव हि || १७८ ||

जायते परमं ज्ञानं भावज्ञानाद् वरानने |

अपरं शृणु चार्वङ्गि सावधानाऽवधारय || १७९ ||

स्तोत्रं च कवचं देव्याः कालिकाया महेश्वरि |

ताराया न श्रुतं चण्डि सर्वमोहनकारणम् || १८० ||

षट्कर्मसिद्धिदं मन्त्रं स्तोत्रं कवचमुत्तमम् |

न प्रकाश्यं च कुत्रापि सर्वसम्पत्प्रदं प्रिये |

इदानीं कथयाम्यत्र जीवमोहनकारणम् || १८१ ||


श्रीपार्वती उवाच


वद नाथ जगत्स्वामिन् प्रभो श्रीकण्ठ शङ्कर |

मोहनं कवचं नाथ स्तोत्रं कवचमेव हि || १८२ ||

सर्वविघ्नह्वरं देवि सर्वशान्तिकरं तथा |

देवानामपि दुर्ज्ञेयं वद नाथ जगद्गुरो || १८३ ||


श्रीशङ्कर उवाच


नमस्ते जगदीशानदयिते हरवल्लभे |

विश्वेश्वरि जगद्धात्रि त्रैलोक्यमोहनं कुरु || १८४ ||

मन्त्रोद्धारं प्रवक्ष्यामि सावधाना सुरेश्वरि |

लान्तं वान्तं मान्तयुक्तं स्वर ------------त्मकं प्रिये || १८५ ||

कान्तं शक्तियुतं देवि जलयं चापि वाऽन्वितम् |

ऋणग्रजं षाग्रजं कुकयुगाग्रजमेव हि || १८६ ||

शक्तियुक्तं मन्त्रयज्ञशेषं समुदीरयेत् |

इत्येवं मन्त्रराजं च यो जपेज्जगदम्बिके || १८७ ||

त्रैलोक्यमोहनो भूत्वा सर्वसम्पल्लभेत् तु सः |

धारणं युगलं फान्तं तान्तं बिन्दुद्वितीयकम् || १८८ ||

वाक्वादिन्यमुकं मे वशमानय वै फकी |

मन्त्रं चायुतमेवं च सहस्रं वाऽयुतं निशि || १८९ ||

तदैव देवीं देवं वा नरं वा वशमानयेत् |

इयं वशकरी विद्या सर्वतन्त्रेषु गोपिता || १९० ||

पूजयेद् भक्तिभावेन प्रणमेद् राजमोहिनीम् |

स्मृत्वा तु मनसा देवीं जपेन्मन्त्रं कुजे दिने || १९१ ||

शनैश्चरदिने देवि रात्रौ स्तोत्रं पठेद् यदि |

अचिरेणैव कालेन स भवेद् राजवल्लभः || १९२ ||

घोरदंष्ट्रे करालास्ये मत्स्यमांसबलिप्रिये |

नमस्ते विश्वजननि नमस्ते विश्वभाविनि || १९३ ||

नमस्ते जगदीशानदयिते भक्तवत्सले |

नमस्ते परमानन्ददायिनि राजमोहिनि || १९४ ||

नमस्तेऽस्तु सादानन्दे नमस्ते शङ्करप्रिये |

नमस्ते मङ्गले तुभ्यं सर्वमङ्गलमङ्गले || १९५ ||

विश्वमातर्जगद्धात्रि नमस्ते त्रिपुरेश्वरि |

नमस्ते ब्रह्मनमिते नमस्ते वरदे शिवे || १९६ ||

मेघश्यामे जगद्धात्रि कराले विकटे शुभे |

हरभार्ये हराराध्ये नमस्ते हरपूजिते || १९७ ||

हरीन्द्र - ब्रह्म - चन्द्रादि - पञ्चाननसुपूजिते |

नमस्तेऽस्तु महारौद्रे महाघोरे महोत्सवे || १९८ ||

महानन्दे महाकालि महाकालप्रपूजिते |

विश्वेश्वरि नमस्तेऽस्तु नमस्ते भुवनेश्वरि || १९९ ||

कामरूपे च कामाक्षे कामपुष्पविभूषिते |

सर्वकामप्रदे देवि काममन्दिरवन्दिते || २०० ||

सर्वकामस्वरूपे च कामदेवप्रपूजिते |

कामेश्वरि कलानाथवदने कामवल्लभे || २०१ ||

क्रियामार्गरते कामे निष्ठाकामे कलात्मिके |

नमस्ते चण्डिके चण्डे चण्डमुण्डविनाशिनि || २०२ ||

राजेश्वरि रमे रामपूजिते राजवल्लभे |

रामप्रिये रमरते बलरामप्रपूजिते || २०३ ||

नभश्च्छिन्नकराले च कराले चण्डि पार्वति |

नमस्ते सगुणे देवि निर्गुणे निर्गुणात्मिके || २०४ ||

जगद्धात्रि जये देवि विजये हरवल्लभे |

नमस्ते शङ्करानन्ददायिके शङ्करप्रिये || २०५ ||

नमः कृष्णे पीतवर्णे शुक्लरक्तस्वरूपिणि |

महानीले नीलवर्गे महानीलसरस्वति || २०६ ||

वागीश्वरि नमस्तेऽस्तु पद्मे पद्मनिवासिनि |

इति ते कथितं देवि स्तोत्रं वै जनमोहनम् || २०७ ||

पठनात् स्तवराजस्य किं न सिध्यति भूतले |

मन्दे चन्द्रात्मजे जीवे निशाभागे निशामुखे || २०८ ||

प्रपठेत् स्तवराजं तु सर्वसिद्धीश्वरो भवेत् |

ब्राह्मणः क्षत्रियो वैश्यः शूद्रो वा वरवर्णिनि || २०९ ||

स्तोत्रप्रपठनाद् देवि जगद्वशनयो भवेत् |

वशीकरणमेतत् तु स्तवराजं मनोहरम् || २१० ||

यं यं मन्त्रेण देवेशि परमाकर्षयत्यहो |

स एव वशतां याति देवराजसमो यदि ||

इत्येवं कथितं स्तोत्रमधुना कवचं शृणु || २११ ||


श्रीशिव उवाच


शृणु देवि प्रवक्ष्यामि अप्रकाश्यं महीतले |

श्रुत्वा पठित्वा कवचं शवसिद्धिमवाप्नुयात् || २१२ ||

पार्वती मस्तकं पातु कपालं जगदम्बिका |

कपालं चापि गण्डं च दुर्गा पातु महेश्वरी || २१३ ||

विश्वेश्वरी सदा पातु वक्षोमूलं शिवप्रिया |

नाभिदेशं जगद्धात्री जगदानन्दवल्लभा || २१४ ||

हृदयं चण्डिका पातु बाहू परमदेवता |

केशांश्च पञ्चमी विद्या सभायां पातु भैरवी || २१५ ||

नित्यानन्दा यशः पातु लिङ्गं लिङ्गेश्वरी मुदा |

भवानी पातु मे पुत्रं पत्नीं मे पातु दक्षजा || २१६ ||

कामाख्या देहसकलं पातु नित्यं नभोगतम् |

महाकुण्डलिनी नित्यं पातु मे जठरं शिवा || २१७ ||

वह्निजाया सदा यज्ञे पातु कर्म स्वधा पुनः |

अरण्ये विजने पातु दुर्गा देवी रणे वने || २१८ ||

जले पातु जगन्माता देवी त्रिभुवनेश्वरी |

इत्येवं कवचं देवि दुर्ज्ञेयं राजमोहने || २१९ ||

कवचस्यापि पठनाद् राजराजेश्वरो भवेत् |

यत्र कुत्र दिने स्तोत्रं कवचं वरवर्णिनि || २२० ||

पठित्वा सर्वसौभाग्यं लभते नात्र संशयः |

एवं निरन्तरं स्तोत्रं कवचं राजमोहनम् || २२१ ||

जपेन्मन्त्रं क्षितितले वश्यं याति महीपतिः |

पूजायाः परया भक्त्या क्रियया च विना शिवे || २२२ ||

केवलं जपमात्रेण सिध्यत्येवं न संशयः |

या पृच्छा ते नितदिता कथिता वरवर्णिनि ||

इदानीं देवदेवेशि किं भूयः श्रोतुमिच्छसि || २२३ ||

|| इति मुण्डमालातन्त्रे षष्ठः पटलः ||

अथ सप्तमः पटलः

श्रीदेवी उवाच |


कथ्यतां मे दयासिन्धो जगदीश जगद्गुरो |

जगत्कर्ता जगत्पाता जगद्धाता त्वमेव हि || १ ||

त्रिषु लोकेषु विश्वेश त्वत्तो भिन्नः कदाचन |

नास्ति कर्ता महादेव किमेतत् कथयामि ते || २ ||

गोलोके न च कैलासे न ब्रह्ममन्दिरे प्रभो |

न वैकुण्ठे न वा सौरे नक्षत्रे न शशिपुरे || ३ ||

वक्ता कर्ता च पाता च हर्ता च त्रिपुरेश्वर |

पृच्छामि परमं तत्त्वं योगिनीयोगसाधनम् ||

योगिनीहृदयाम्भोजे योगिनीहृदये तथा || ४ ||


श्रीशिव उवाच


सेयं गोप्या च देवेशि ब्रह्मेति यां विदुः शिवे |

परं ब्रह्म परं धाम सच्चिदानन्दमव्ययम् || ५ ||

योगीन्द्राणां ज्ञानगम्यमगम्यं मनसा अपि |

अन्येषां च वरारोहे जगद्धात्रि शृणु प्रिये || ६ ||

सर्वेषां च मया ज्ञानं ज्ञातं त्वयाख्यमव्ययम् |

नारीणां हृदयाम्भोजं न च वेद कथञ्चन || ७ ||


श्रीपार्वती उवाच


सत्यं च कथितं नाथ सत्यमेव वदाम्यहम् |

अबलानां च हृदयं मन्त्रसाध्यं च कथ्यताम् || ८ ||

पुरुषा नैव नानन्ति स्वभावात् तु व्यतिक्रमम् |

देवदेव महादेव संसारार्णवतारकम् || ९ ||

जानामि हृदयं पुंसां काठिन्यं लोलमानसम् |

अत एव महादेव शीघ्रं वद सदाशिव || १० ||

केन रूपेण सा दुर्गा सुप्रसन्ना महीतले |

स्तवेन कवचेनाऽपि ज्ञानेन जगदीश्वरी |

प्रसन्ना च महाविद्या भवेत् परमकारणे || ११ ||


श्रीशङ्कर उवाच


शृणु देवि महादेवि विश्वेश्वरि जगन्मयि |

येन रूपेण सा काली तारा त्रिपुरसुन्दरी || १२ ||

भैरवी चैव कमला दुर्गा च भुवनेश्वरी |

या या विद्या महेशानि कथिता भुवनेश्वरी || १३ ||

सा विद्या च प्रसन्नाऽभूत् केवलं ज्ञानमात्रतः |

विना ज्ञानान्न वै ध्यानं न क्रिया न च सद्गतिः || १४ ||

न च भुक्तिर्न वा मुक्तिर्न भुक्तिर्बुद्धिरेव हि |

श्मशानसिद्धिश्च न वा न च सिद्धिः शवात्मिका || १५ ||

न विज्ञानं महेशानि न वा सिद्धिः प्रजायते |

ज्ञाने यदा समुत्पत्ने सर्वाः सिध्यन्ति सिद्धयः || १६ ||

ज्ञाने ज्ञाने महेशानि विकल्ं पूजनं जपः |

तपो भक्तिः क्रिया स्तोत्रं कवचं विफलं प्रिये || १७ ||

अत एव परं तत्त्वं ज्ञानं परमसाधनम् |

यो जानाति जगद्धात्रि स शिवो नात्र संशयः || १८ ||

कौलिकं कौलिकं देवि न त्यजेत् तु कथञ्चन् |

परित्यागे वरारोहे सर्वं भवति निष्फलम् || १९ ||

एवं शक्तिविधानेन शाक्तः सर्वविचारणात् |

जीवन्मुक्तः सर्वलोके जायते नात्र संशयः || २० ||

मन्त्रार्थं मन्त्रचैतन्यं योनिमुद्रां न वेत्ति यः |

न वेत्ति किञ्चिद् देवेशि सत्यं च वरवर्णिनि || २१ ||

सङ्केतं गुरुसङ्केतं जीवसङ्केतकं तथा |

दिव्यानां चैव वीराणां पशूनां वरवर्णिनि || २२ ||

भावसङ्केतकं देवि ब्रह्मसङ्केतकं तथा |

समयाचारसङ्केतं वीरसाधनमुत्तमम् || २३ ||

श्मशानसाधनं भद्रे शवसाधनमेव हि |

एवं नानाविधानं च मयोक्तं यामले प्रिये || २४ ||

तदा सिद्धिमवाप्नोति यस्तन्त्रे खलु कोविदः |

कथितं डामरे नाऽथ मुक्तिर्यामलके प्रिये || २५ ||

नानातन्त्रे महेशानि कथितं वरवर्णिनि |

दुर्गासेवनमात्रेण विधिवाक्यानुसारतः || २६ ||

मुक्तिं याति नरः सत्यं लब्ध्वा तत्त्वं मनोहरम् |

विना तत्त्वपरिज्ञानात् न सुखं न परां गतिम् || २७ ||

लभते मानवः सत्यं देवेशि जगदम्बिके |

काली करालवदना मुण्डमालाविभूषिता || २८ ||

कामाख्या कामिनी काम्या करालास्या दिगम्बरा |

अट्टहासा घोरनादा मेघश्यामा भयानका || २९ ||

सर्वबीजस्वरूपा सा महाबीजस्वरूपिणी |

सार्द्धपञ्चाक्षरी विद्या वशिष्ठादिप्रपूजिता || ३० ||

सिद्धेन्द्रैश्चापि योगीन्द्रैर्मुनीन्द्रैरपि सेविता |

देवेन्द्रैश्चापि वीरैन्द्रैः साधकेन्द्रैः प्रपूजिता || ३१ ||

एवंभूता महामाया सर्वतत्त्वविभाविनी |

सङ्केतं कालिकायाश्च तारायाश्च श्रुतं मया || ३२ ||

कालीतन्त्रे भैरवे च श्रुतं तन्त्रे च यामेले |

श्रुतं न भैरवीतन्त्रे भैरव्याश्चरितं प्रिये || ३३ ||

भुवनायाश्च विद्यायाश्चरितं नैव सुन्दरि |

इदानीं चापि संक्षेपाद् वदिष्यामि वरानने || ३४ ||

पद्मा त्रिशक्तिर्धनदा वाणी पूर्णा महेश्वरि |

दुर्गा भगवती देवी भुवनायाः प्रतिष्ठिताः || ३५ ||

एका देवी जगद्धात्री नानारूपविधारिणी |

तां भजेत् साधकेन्द्रश्च सर्वज्ञादिप्रपूजिताम् || ३६ ||

महामायां जगद्धात्रीं सर्वालङ्कारभूषिताम् |

वाणी माया पुनर्माया महामन्त्रस्वरूपिणी || ३७ ||

ततश्च केवला माया साधकैरपि सेविता |

पाशादित्र्यक्षरी विद्या यमभीतिविमर्दिनी || ३८ ||

सर्वसम्पत्प्रदा मुक्तिदायिनी मुक्तिवल्लभा |

महायोगमयी विद्या सर्वज्ञानमयी ततः || ३९ ||

पूजिता साधकैः सर्वैः सर्वालङ्कारभूषिता |

एवं ते कथिता देवि देवदेवैः प्रपूजिता || ४० ||

भुवनेशी महाविद्या देवानामपि दुर्लभा |

यदि भाग्यवशाद् देवि चतुर्थीं लभते नरः |

चतुर्वर्गमयो भूत्वा परं ब्रह्माऽधिगच्छति || ४१ ||


श्रीदेवी उवाच


दीनबन्धो दयासिन्धो प्रभो शङ्कर भो हर |

श्रोतुमिच्छामि देवेश ज्ञानदः शङ्करो यतः || ४२ ||

देवदेव महादेव नमस्तुभ्यं सदाशिव |

नमस्तुभ्यं नमस्तुभ्यं नमस्तुभ्यं महेश्वर || ४३ ||

विश्वेश्वर जगद्बन्धो नीलकण्ठ नमोऽस्तु ते |

ज्ञानेश ज्ञानदानन्ददायक ज्ञानवर्द्धक || ४४ ||

ज्ञानाधीश ज्ञानपते नमः कोचवधूपते |

नमस्ते परमानन्द नमस्ते भक्तवत्सल || ४५ ||

नमस्ते पार्वतीनाथ गङ्गाधर नमोऽस्तु ते |

विश्वेश्वर जगद्बन्धो जगदीश सदाशिव || ४६ ||

नमोऽस्तु ते महादेव त्रिलोकेश महेश्वर |

नमस्ते योगतन्त्रज्ञ नमः कालीपते नमः || ४७ ||

 नमस्तारापते तुभ्यं नमस्ते भैरवीपते |

वाणीपते जगन्नाथ नमस्ते चण्डिकापते || ४८ ||

तव रूपतरोर्बीजफलरूपं फलप्रद |

नमस्ते सर्वबीजज्ञ बीजाधार नमोऽस्तु ते || ४९ ||

उमापते नमस्तुभ्यं नमस्तुभ्यं त्रिलोचन |

पञ्चानन नमस्तुभ्यं नमस्ते शशिशेखर || ५० ||

शम्भो महेश्वर विभो विरूपाक्ष चतुर्भुज |

नमस्ते पर्वता ---------चण्डीपते नमः || ५१ ||

त्रिलोकेश दयासिन्धो करुणामय शङ्कर |

भक्तवत्सल देवेश नीलकण्ठ सदाशिव || ५२ ||

नमः काशीपते तुभ्यं नमस्ते चन्द्रशेखर |

नमश्चण्डीपते तुभ्यं श्रीपते पार्वतीपते || ५३ ||

नमस्ते जगदाधार चतुरानन वत्सल |

नमः क्रियापते तुभ्यं नमस्ते मुक्तिद प्रभो || ५४ ||

अहमेवाऽबला बाला कथं जानामि शङ्कर |

निर्गुणा सगुणं ज्ञातुं न समर्था कथञ्चन || ५५ ||


श्रीशिव उवाच


निर्गुणा प्रकृतिः सत्या अहमेव च निर्गुणः |

सदैव सगुणा त्वं हि सगुणोऽहं सदाशिवः || ५६ ||

सत्यं च निर्गुणा देवी सत्यं सत्यं हि निर्गुणः |

उपासकानां सिद्ध्यर्थं सगुणा सगुणो मतः || ५७ ||

नानातन्त्रमतं देवी नानायत्नात् प्रकाशितम् |

ब्रह्मस्वरूपं विज्ञातुं कः समर्थो महीतले || ५८ ||

नानामार्गे विधावन्ति पशवो हतबुद्धयः |

श्रीदुर्गाचरणाम्भोजं हित्वा यान्ति रसातलम् || ५९ ||

सत्यं वच्मि दृढं वच्मि हितं पथ्यं पुनः पुनः |

न मुक्तिश्च न मुक्तिश्च विना दुर्गानिषेवणात् || ६० ||

देवि दुर्गा परं ब्रह्म श्रुतं काली श्रुतं त्वया |

ताराश्रुतौ श्रुतं देवि श्रुतं ब्रह्मवरेण च || ६१ ||

ब्रह्मा विष्णुश्च रुद्रश्च वामनश्च दिवौकसः |

तत्पादसेवनाद् देवि वयं वै साधकोत्तमाः || ६२ ||

न देवेशो गणपतिर्नो ब्रह्मा नो हरो हरिः |

हरिर्हरिरहं देवि सर्वे पादाब्जभावुकाः || ६३ ||

त्वत्प्रसादान्महेशानि ब्रह्मा सृष्टिं करोत्यसौ |

त्वत्प्रसादात् हरिः पाता हरो हर्ता महीतले || ६४ ||

वासवश्चाऽमराधीशो-----------------रूपाः स्मृताः |

ते सर्वे निर्जरा देवि त्वत्प्रसादान्महीतले || ६५ ||

त्वत्पादपद्मसम्पर्काद् देवदेवोऽपि शङ्करः |

अतस्त्वं जगदीशानदयिते भक्तवत्सले || ६६ ||

दृष्टिं कुरु महामाये नमस्तस्यै नमो नमः |

त्वं च काली त्वं च तारा षोडशी त्वं वरानने || ६७ ||

त्वं देवि भुवना बाला छिन्ना धूमा महेश्वरि |

त्वं देवि बगला भीमा कमला त्वं महेश्वरि || ६८ ||

मातङ्गी त्वन्नपूर्णा त्वं धनदा त्वं शिवप्रिये |

दुर्गा त्वं विश्वजननी दशाऽष्टादशरूपिणी || ६९ ||

सप्तकोटिमहाविद्या उपविद्यास्वरूपिणी |

कुमारी रमणीरूपा सुरूपा नगनन्दिनी || ७० ||

शिवपूज्या शिवाराध्या ब्रह्मपूज्या सुरेश्वरी |

शिवो भिन्नः शिवा भिन्ना न जीवे वामलोचना |

इति जानामि विश्वेशि सत्यं सत्यं न संशयः || ७१ ||


श्रीपार्वती उवाच


सत्यं मे कथितं नाथ सत्यरूपोऽसि शङ्कर |

अहं च त्रिषु लोकेषु पार्वतीश्वर शङ्कर ||

विशेषं देवदेवेश सर्वज्ञ कथयस्व मे || ७२ ||


श्रीशिव उवाच


विशेषं न च जानामि कथयस्व वरानने |

सर्वज्ञाऽसि महेशानि यतः सर्वज्ञवल्लभा || ७३ ||


श्रीपार्वती उवाच


गोलोके चैव राधाऽहं वैकुण्ठे कमलात्मिका |

ब्रह्मलोके च सावित्री भारती वाक्स्वरूपिणी || ७४ ||

कैलासे पार्वती देवी मिथिलायां च जानकी |

द्वारकायां रुक्मिणी च द्रौपदी च गजाह्वये || ७५ ||

गायत्री वेदजननी सन्ध्याऽहं च द्विजन्मनाम् |

योगमध्येऽप्युषाऽहं च पुष्पे कृष्णाऽपराजिता || ७६ ||

पत्रे मालूरपत्राऽहं पीठे योनिस्वरूपिणी |

हरिहरात्मिका विद्या ब्रह्मविष्णुशिवार्चिता || ७७ ||

विशेषानुग्रहेणैव विज्ञेया शङ्कर प्रभो |

यत्र कुत्र स्थले नाथ शाक्तस्तिष्ठति गच्छति || ७८ ||

तत्रैवाऽहं महादेव निश्चितं मतमुत्तमम् |

शक्तिमार्गं परित्यज्य योऽन्यमार्गं विधावति || ७९ ||

करस्थं स मणिं त्यक्त्वा भूतिभावं विधावति |

इत्येवं च महादेव मयोक्तं जगदीश्वर ||

अतः परतरं नास्ति नास्ति नास्ति सदाशिव || ८० ||

|| इति मुण्डमालातन्ते सप्तमः पटलः || ७ ||

अथ अष्टमः पटलः


श्रीदेवी उवाच


नमस्ते पार्वतीनाथ विश्वनाथ दयामय |

ज्ञानात् परतरं नास्ति श्रुतं विश्वेश्वर प्रभो || १ ||

दीननाथ दयासिन्धो विश्वेश्वर जगत्पते |

इदानीं श्रोतुमिच्छामि गोप्यं परमकारणम् |

रहस्यं कालिकायाश्च तारायाश्च सुरोत्तम || २ ||


श्रीशिव उवाच


रहस्यं किं वदिष्यामि पञ्चवक्त्रैर्महेश्वरि |

जिह्वाकोटिसहस्रैस्तु वक्त्रकोटिशतैरपि || ३ ||

तथापि तस्य माहात्म्यं न शक्नोमि कथञ्चन |

तस्या रहस्यं गोप्यं च किं न जानामि शाङ्करि || ४ ||

स्वस्यैवं चरितं वक्तुं स्वयमेव क्षमो भवेत् |

अन्यथा नैव देवेशि न जानाति कथञ्चन || ५ ||

कालिकायाः शतं नाम नानातन्त्रे त्वया श्रुतम् |

रहस्यं गोपनीयं च तन्त्रेऽस्मिन् जगदम्बिके || ६ ||

करालवदना काली कामिनी कमला कला |

क्रियावती कोटराक्षी कामाख्या कामसुन्दरी || ७ ||

कापाला च कराला च काशी कात्यायनी कुहूः |

कङ्काला कालदमना करुणा कमलार्चिता || ८ ||

कादम्बरी कलहरा कौतुकी कारणप्रिया |

कृष्णा कृष्णप्रिया कृष्णपूजिता कृष्णवल्लभा || ९ ||

कृष्णापराजिता कृष्णप्रिया च कृष्णरूपिणी |

कालिका कालरात्रिश्च कुलजा कुलपण्डिता || १० ||

कुलधर्मप्रिया कामा काम्यकर्मविभूषिता |

कुलप्रिया कुलरता कुलीनपरिपूजिता || ११ ||

कुलज्ञा कमला पूज्या कैलासगणभूषिता |

कटजा केशिनी कामा कामदा कामपण्डिता || १२ ||

करालास्या च कन्दर्पा कामिनीरूपशोभिता |

कोलम्बका कोलरता केलिनी केशभूषिता ||१३ ||

केशवस्य प्रिया काशा काश्मीरा केशवार्चिता |

कामेश्वरी कामरूपा कामदानविभूषिता || १४ ||

कालहन्त्री कूर्ममांसप्रिया कूर्मादिपूजिता |

केलिनी करका कारा करकर्मनिषेविणी || १५ ||

कटकेशवमध्यस्था कटकीटकरार्चिता |

कटप्रिया कटरता कटकर्मनिषेविणी || १६ ||

कुमारीपूजनरता कुमारीगणसेविता |

कुलजा च प्रिया कौलप्रिया कुलनिषेविणी || १७ ||

कुलीना कुलधर्मज्ञा कुलभीतिविमर्दिनी |

कामधर्मप्रिया काम्या नित्यकर्मस्वरूपिणी || १८ ||

कामरूपा कामहरा काममन्दिरपूजिता |

कामागारस्वरूपा च कालाख्या कालभूषिता || १९ ||

क्रियाभक्तिरता काल्या काञ्चनी कामादायिनी |

कोलपुष्पाम्बरा कोला निकोला कोलहन्तका || २० ||

कोषिकी केतकी कुम्भी कुन्तलादिविभूषिता |

इत्येवं शृणु चार्वङ्गि रहस्यं सर्वमङ्गलम् || २१ ||

यः पठेत् परया भक्त्या स शिवो नात्र संशयः |

शतनामप्रसादेन किं न सिध्यति भूतले || २२ ||

ब्रह्मा विष्णुश्च रुद्रश्च वासवाद्या दिवौकसः |

रहस्यपठनाद् देवि सर्वे च विगतज्वराः || २३ ||

त्रिषु लोकेषु विश्वेशि सत्यं गोप्यमतः परम् |

नास्ति नास्ति महामाये तन्त्रमध्ये कथञ्चन || २४ ||

क्रियया च विना देवि विना भक्त्या महेश्वरि |

प्रसन्नास्या करालास्या स्तवपाठाद् दिगम्बरि || २५ ||

सत्यं वच्मि महेशानि अतः परतरं नहि |

न गोकुले न वैकुण्ठे न च कैलासमन्दिरे || २६ ||

अतः परतरा विद्या स्तोत्रं कवचमेव च |

त्रिलोकेषु जगद्धात्रि नास्ति नास्ति कदाचन || २७ ||

रात्रावपि दिवाभागे निशाभागे सुरेश्वरि |

प्रजषेद् भक्तिभावेन रहस्यं स्तवमुत्तमम् || २८ ||

शतनामप्रसादेन मन्त्रसिद्धिः प्रजायते |

कुजवारे चतुर्दश्यां निशाभागे जपेत् तु यः || २९ ||

स कृती सर्वशास्त्रज्ञः स कुलीनः सदा शुचिः |

स कुलज्ञः स कालज्ञः स धर्मज्ञो महीतले || ३० ||

रहस्यपठनात् कोटिपुरश्चरणजं फलम् |

प्राप्नोति देवदेवेशि सत्यं परमसुन्दरि || ३१ ||

स्तवपाठाद् वरारोहे किं न सिध्यति भूतले |

अणिमाद्यष्टसिद्धिः स्याद् भवत्येव न संशयः || ३२ ||

रात्रौ बिल्वतलेऽश्वत्थमूलेऽपराजितातले |

प्रपठेत् कालिकास्तोत्रं यथाशक्ति महेश्वरि || ३३ ||

शतवारप्रपठनान्मन्त्रसिद्धिर्भवेद् ध्रुवम् |

उपायो नास्ति देवेशि महामन्त्रस्य साधने || २४ ||

अतः परतरं देवि नासि ब्रह्माण्डमण्डले |

नानातन्त्रं श्रुतं देवि मम वक्त्रात् सुरेश्वरि || ३५ ||

मुण्डमालामहातन्त्रं महामन्त्रस्य साधनम् |

भक्त्या भगवतीं दुर्गां दुःखदारिद्र्यनाशिनीम् || ३६ ||

संस्मरेत् प्रजपेद् ध्यायेत् स मुक्तो नात्र संशयः |

जीवन्मुक्तः स विज्ञेयस्तन्त्रभक्तिपरायणः || ३७ ||

यः साधको महाज्ञानी यश्च दुर्गासदानुगः |

न च भक्तिर्न वा मुक्तिर्न मुक्तिर्नगनन्दिनि || ३८ ||

विना दुर्गां जगद्धात्रि निष्फलं जीवनं भवेत् |

शक्तिमार्गरतो भूयो योऽन्यमार्गे प्रधावति || ३९ ||

न च शाक्तास्तस्य वक्तुं पारं पश्यन्ति सुन्दरि |

विना दुर्गां जगद्धात्रि वाग्जाले शास्त्रमोहिताः || ४० ||

अन्यदेवं भजन्त्येते चान्ये शास्त्रे विघूर्णिताः |

विना तन्त्राद् विना मन्त्राद् विना यन्त्रान्महेश्वरि || ४१ ||

न च भक्तिश्च मुक्तिश्च जायते वरवर्णिनि |

तन्त्रवक्तागुरुः साक्षाद् यथा च ज्ञानदः शिवः || ४२ ||

यथा गुरुर्महेशानि तथा च परमो गुरुः |

यथा परापरगुरुः परमेष्ठिर्यथा गुरुः || ४३ ||

तथा चैव हि तन्त्रज्ञस्तन्त्रवक्ता गुरुः स्वयम् |

तन्त्रं च तन्त्रवक्तारं निन्दन्ति तान्त्रिकीं क्रियाम् || ४४ ||

ये जना भैरवास्तेषां मांसास्थिचर्वणोद्यताः |

अत एव हि तन्त्रज्ञं न निन्दन्ति कदाचन ||

न हसन्ति न हिंसन्ति न वदन्ति कदाचन || ४५ ||


श्रीपार्वती उवाच


शृणु देव जगद्वन्द्य मद्वाक्यं दृढनिश्चितम् |

तव प्रसादाद् देवेश श्रुतं कालीरहस्यकम् ||

इदानीं श्रोतुमिच्छामि ताराया वद साम्प्रतम् || ४६ ||


श्रीशिव उवाच


धन्यासि देवदेवेशि दुर्गे दुर्गार्तिनाशिनि |

यं श्रुत्वा मोक्षमाप्नोति पठित्वा नगनन्दिनि || ४७ ||

तारिणी तरला तन्वी तारा तरणवल्लरी |

तीररूपा तटश्यामा तनुक्षीणपयोधरा || ४८ ||

तुवीरा तरला तीव्रा नयना नीलवाहिनी |

उग्रतारा जया चण्डी श्रीमदेकजटा शिवा || ४९ ||

तरुणा शाम्भवी च्छिन्ना भागा च भद्रतारिणी |

उग्रतारा जया चण्डी श्रीमदेकजटा शिवा || ४९ ||

तरुणा शाम्भवी च्छिन्ना भागा च भद्रतारिणी |

उग्रा उग्रप्रभा नीला कृष्णा नीलसरस्वती || ५० ||

द्वितीया शोभिनी नित्या नवीना नित्यनूतना |

चण्डिका विजयाऽऽराध्या देवी गगनवाहिनी || ५१ ||

अट्टहास्या करालास्या चतुरास्यादिपूजिता |

सगुणा सगुणाराध्या हरीन्द्रदेवपूजिता || ५२ ||

रक्तप्रिया च रक्ताक्षी रुधिरा सर्वभूषिता |

बालप्रिया बालरता दुर्गा बलवती बला || ५३ ||

बलप्रिया बलरता बलरामप्रपूजिता |

अर्द्धकेशेश्वरी केशा केशवेशविभूषिता || ५४ ||

पद्ममाला च पद्माख्या कामाख्या गिरिनन्दिनि |

दक्षिणा चैव दक्षा च दक्षजा दक्षिणे रता || ५५ ||

वज्रपुष्पप्रिया रक्तप्रिया कुसुमभूषिता |

माहेश्वरी महादेवप्रिया पञ्चविभुषिता || ५६ ||

इडा च पिङ्गला चैव सुषुम्ना प्राणरूपिणी |

गान्धारी पञ्चमी पञ्चाननादिपरिपूजिता || ५७ ||

इत्येतत् कथितं देवि रहस्यं परमात्मकम् |

श्रुत्वा मोक्षमवाप्नोति तारादेव्याः प्रसादः || ५८ ||

य इदं प्रपठेत् स्तोत्रं तारायास्तु रहस्यकम् |

सर्वसिद्धीश्वरो भूत्वा विहरेत् क्षितिमण्डले || ५९ ||

तस्यैव मन्त्रः सिद्धः स्यामन्त्रसिद्धिरनुत्तमा |

भवत्येवं महामाये सत्यं सत्यं न संशयः || ६० ||

मन्दे मङ्गलवारे च यः पठेन्निशि संयतः |

तस्यैव मन्त्रसिद्धिः स्याद् गाणपत्यं लभेत् तु सः || ६१ ||

श्रद्धयाऽश्रद्धया वापि पठेत् तारारहस्यकम् |

सोऽचिरेणैव कालेन जीवन्मुक्तः शिवो भवेत् || ६२ ||

सहस्रावर्तनाद् देवि पुरश्चर्याफलं लभेत् |
                                                                                                                                                                                                                                                                                                                                                                                                
एवं सततयुक्तास्ते ध्यायन्तस्तामुपासते || ६३ ||

ते कृतार्था महेशानि मृत्युसंसारबन्धनात् |

रहस्यं तारिणीदेव्याः कालिकायाः श्रुतं त्वया || ६४ ||

सारं परमगोप्यं च शिवध्येयं शिवप्रदम् |

इदानीं च वरारोहे भूयः किं श्रोतुमिच्छसि || ६५ ||

इति मुण्डमालातन्त्रे कालीतारारहस्येष्टमः पटलः || ८ ||

अथ नवमः पटलः

रहस्यं पार्वतीनाथवक्त्रात् श्रुत्वा च पार्वती |

महादेवं महेशानमीशमाह महेश्वरी || १ ||


श्रीपार्वती उवाच


त्रिलोकेश जगन्नाथ देवदेव सदाशिव |

त्वत्प्रसादान्महादेव श्रुतं तन्त्रं पृथग्विधम् || २ ||

इदानीं वर्तते श्रद्धाऽऽगमशास्त्रे ममैव हि |

यदि प्रसन्नो भगवान् ब्रूह्युपायं महोदयम् || ३ ||

नानातन्त्रे महादेव श्रुतं नानाविधं मतम् |

कृतार्थास्मि कृतार्थास्मि कृतकार्थास्मि शङ्कर || ४ ||

प्रसन्ने शङ्करे नाथ किं भयं जगतीतले |

विना शिवप्रसादेन न सिध्यति कदाचन ||

इदानीं श्रोतुमिच्छामि भुवनाया रहस्यकम् || ५ ||


श्रीशङ्कर उवाच


शृणु देवि प्रवक्ष्यामि गुह्याद् गुह्यतरं परम् |

षठित्वा परमेशानि मन्त्रसिद्धिमवाप्नुयात् || ६ ||

आद्या श्रीभुवना भव्या भवबन्धविमोचिनी |

नारायणी जगद्धात्री शिवा विश्वेश्वरी परा || ७ ||

गान्धारी परमा विद्या जगन्मोहनकारिणी |

सुरेश्वरी जगन्माता विश्वमोहनकारिणी || ८ ||

भुवनेशी महामाया देवेशी हरवल्लभा |

कराला विकटाकारा महाबीजस्वरूपिणी || ९ ||

त्रिपुरेशी त्रिलोकेशी दुर्गा त्रिभुवनेश्वरी |

नित्या च निर्मला देवी सर्वमङ्गलकारिणी || १० ||

सदाशिवप्रिया गौरी सर्वमङ्गलशोभनी |

शिवदा सर्वसौभाग्यदायिनी मङ्गलात्मिका || ११ ||

घोरदंष्ट्रा करालास्या मधुमांसबलिप्रिया |

सर्वदुःखहरा चण्डी सर्वमङ्गलकारिणी || १२ ||

पार्वती तारिणी देवी भीमा भयविनाशिनी |

त्रैलोक्यजननी तारा तारिणी तरुणाक्षमा || १३ ||

भुक्तिमुक्तिप्रदा भक्तिसदाशङ्करवल्लभा |

उमा गौरी प्रिया साध्वी प्रिया च वारुणप्रिया || १४ ||

भैरवी भैरवानन्ददायिनी भैरवात्मिका |

ब्रह्मपूज्या च ब्रह्माणी रुद्राणी रुद्रपूजिता || १५ ||

रुद्रेश्वरी रुद्ररूपा त्रिपुटा त्रिपुरा मता |

भवानी च भवानन्ददायिनी भवगेहिनी || १६ ||

सुरपूज्येश्वरी चण्डी प्रचण्डा घोरनादिनी |

घनश्यामा घनवती महाघननिनादिनी || १७ ||

घोरजिह्वा ललज्जिह्वा वैदेशी नगनन्दिनी |

त्रैलोक्यमोहिनी विश्वमोहिनी विश्वरूपिणी || १८ ||

षोडशी त्रिपुरा ब्रह्मदायिनी ब्रह्मदाऽनघा |

इत्येतत् परमं ब्रह्मस्तोत्रं परमकारणम् || १९ ||

यः पठेत् परया भक्त्या जीवन्मुक्तः स एव हि |

ब्रह्माद्या देवताः सर्वा मुनयस्तन्त्रकोविदाः || २० ||

पठित्वा परया भक्त्या ब्रह्मसिद्धिमवाप्नुयुः |

मन्त्रसङ्केतमज्ञात्वा विद्यासङ्केतकं तथा || २१ ||

वीरसङ्केतकं देवि सङ्केतं बहुविस्तरम् |

-----------------योनिमुद्रात्मकं प्रिये || २२ ||

सङ्केतं समयाचारं कुलसङ्केतकं तथा |

ब्रह्मसङ्केतकं चण्डि कालसङ्केतकं तथा || २३ ||

यन्त्रसङ्केतकं सिद्धिसङ्केतकं बहुविस्तरम् |

कुलार्णवे श्रुतं नाथ श्रुतं मे मोहने प्रभो || २४ ||


श्रीशङ्क्र उवाच


विद्यानामुत्तमा विद्या महाविद्या प्रकीर्तिता |

यासां स्मरणमात्रेण मन्त्रसिद्धिः प्रजायते || २५ ||

मन्त्रसङ्केतमज्ञात्वा यो यजेद् विश्वमोहिनीम् |

शतवर्षजपेनापि तस्य सिद्धिर्न जायते || २६ ||

विद्याद्या च द्वितीया षोडशी भुवनेश्वरी |

भैरवीज्ञानमात्रेण सिद्धिविद्या भवन्ति हि || २७ ||

इडापिङ्गलयोर्मध्ये दुर्गमा विश्वमोहिनी |

तस्याः प्रभेदसंस्कारं यो जानाति स पण्डितः || २८ ||

स धन्यः स कृती लोके स वीरः सर्वशः शुचिः |

स भैरवश्च विज्ञेयः सदा सुखविवर्द्धकः || २९ ||

एवं करालवदनां मुण्डमालाविभूषिताम् |

यो जानाति जगद्धात्रीं जीवन्मुक्तः स एव हि || ३० ||

विशेषं च प्रवक्ष्यामि कुलभक्त्या च सिध्यति |

कुलभक्तिं विना देवि न भक्तिर्न च सद्गतिः || ३१ ||

सत्ये तु सुन्दरी आद्या त्रेतायां भुवनेश्वरी |

द्वापरे तारिणी विद्या कलौ काली प्रकीर्तिता || ३२ ||

नामभेदं प्रवक्ष्यामि कल्पभेदं वरानने |

न भेदः कालिकायाश्च ताराया जगदम्बिके || ३३ ||

षोडश्या भुवनायाश्च भैरव्यास्त्रिपुरेश्वरि |

छिन्नायाश्चैव धूमाया भीमायाः परमेश्वरि || ३४ ||

ततश्च बगलामुख्या मातङ्ग्याश्च सुरेश्वरि |

नच भेदो महेशानि विद्याया वरवर्णिनि || ३५ ||


श्रीपार्वती उवाच


विश्वनाथ महादेव महेश्वर जगद्गुरो |

पृच्छाम्येकं महाभाग योगेन्द्र वृषभध्वज || ३६ ||

कृष्णायाः करवीरस्य द्रोणस्य तु सदाशिव |

बिल्वपत्रस्य माहात्म्यम् जपाया वद शङ्कर || ३७ ||


श्रीशिव उवाच


धन्याऽसि पतिभक्ताऽसि प्राणतुल्याऽसि शाङ्करि |

अतिगोप्यं जगद्धात्रि देवानामतिदुर्लभम् || ३८ ||

कृष्णाऽपराजिता साक्षात् भद्रकाली न संशयः |

करवीरं च भुवना द्रोणं त्रिपुरसुन्दरी || ३९ ||

जपा साक्षाद् भगवती सर्वविद्यास्वरूपिणी |

ये साधका जगन्मातरर्चयन्ति शिवप्रियाम् || ४० ||

एतैश्च कुसुमैश्चण्डीं ते शिवा नात्र संशयः |

किं जपैः किं तपोभिर्वा किं दानैः किं त्रिमध्वकैः || ४१ ||

येनाऽर्चिता जगद्धात्री द्रोणकृष्णा जपादिभिः |

राजसूयाश्च मेधाद्यैर्वाजपेयाऽग्निहोमकैः || ४२ ||

फलं यज्जायते चण्डि तत् सर्वं कुसुमार्चनात् |

जपां द्रोणं तथा कृष्णं मन्दरं करवीरजम् || ४३ ||

साक्षाद् ब्रह्मस्वरूपं च महादेव्यै निवेदयेत् |

श्वेतचन्दनसंयुक्तं रक्तचन्दनलेपितम् || ४४ ||

यो दद्याद् भक्तिभावेन स विश्वेशो न संशयः |

महाघोरे महोत्पाते महाविपदि सङ्कटे || ४५ ||

महादुःखे महारोगे महाशोके महाभये |

पूजयेत् कालिकां तारां भुवनां षोडशीं शिवाम् || ४६ ||

बालां छिन्नां च बगलां धूमां भीमां करालिनीम् |

कमलामन्नपूर्णां च दुर्गां दुःखविनाशिनीम् || ४७ ||

सर्वविद्याजपाद्रोणकरवीरैर्मनोहरैः |

मालूरपत्रैः कृष्णाभिः कृष्णं सम्पूज्य भूतले || ४८ ||

साधकेन्द्रो महेशानि स भवेन्नात्र संशयः |

लक्षाणां महिषैर्मेषैरजैर्दानैः खरैः शुभैः || ४९ ||

पूजिता सा जगद्धात्री यद्येषा कुसुमार्चिता |

माहात्म्यं चापि कृष्णायाः कृष्णा जानाति भूतले || ५० ||

तदर्द्धं चाऽप्यहं देवि तदर्द्धं श्रीपतिः सदा |

तदर्द्धमब्जजन्मा वै तदर्द्धं वेदसाधकः || ५१ ||

अस्य पुष्पस्य माहात्म्यं सङ्क्षेपाद् वच्मि शाङ्करि |

पृथिव्यामतले स्वर्गे वैकुण्ठे कालिकापुरे || ५२ ||

जपादिकरवीरैश्च दानैः किं किं फलं लभेत् |

न जानामि जगद्धात्रि को वेद पार्वतीं विना || ५३ ||

करवीरैः श्वेतरक्तै रक्तचन्दनमिश्रितैः |

पूजयेत् क्ष्मातले यस्तु स विश्वेशो भवेद् ध्रुवम् || ५४ ||

कृष्णापराजितापुष्पैर्यस्तु देवीं प्रपूजयेत् |

सोऽश्वमेधसहस्राणां फलं प्राप्य शिवो यजेत् || ५५ ||

बिल्वपत्रस्य माहात्म्यं देवानामपि दुर्लभम् |

यो दद्याद् बिल्वपत्रं च शिवायै शङ्कराय च || ५६ ||

सदाशिवसमो भूत्वा स गच्छेद् ब्रह्ममन्दिरम् |

महाविपत्तौ देवेशि जपां कृष्णापराजिताम् || ५७ ||

द्रोणं वा करवीरं वा स गच्छेत् कालिकापुरम् |

किं च पाद्यैः किं च वाद्यैर्नैवेद्यैः किं च पूजनैः || ५८ ||

मधुदानैर्मधुपर्कैः कुम्भकैः किं च रेचकैः |

पूरकैः किं च वा ध्यानैः प्राणायामैश्च किं च वा || ५९ ||

किं जपैः किं तपोभिर्वा मत्स्यैर्मांसैश्च पञ्चमैः |

किमन्यमन्त्रैः किं तन्त्रैः किं यन्त्रैः किं च साधनैः || ६० ||

किं च वै वासवैः किं वा श्मशानैर्मन्त्रसाधनैः |

किमध्वरैर्मन्त्रपूतैमन्त्रार्थैर्मन्त्रजीवनैः || ६१ ||

किं योनिमुद्रया किं वा तीर्थैः किं ब्रह्मसाधनैः |

किं मातृकान्यासवर्गैः किं कच्छैः किं घटैः पटैः || ६२ ||

किं काकचञ्चुभिः षोढान्यासैः किं कर्मसाधनैः |

येनार्चिता भगवती करवीरैर्जपादिभिः || ६३ ||

कृष्णापराजितापुष्पैः करवीरैर्मनोहरैः |

द्रोणैस्तु केतकीपुष्पैर्जपामालूरपत्रकैः || ६४ ||

पूजिता यैर्भगवती तेषां किं कर्मसाधनैः |

इत्येवं च श्रुतं देवि रहस्यं परमं शिवम् || ६५ ||

श्रुत्वा यं मोक्षमाप्नोति साधको नात्र संशयः |

तन्त्रराजं माहेशानि सारात् सारतरं प्रिये || ६६ ||

श्रुत्वा ज्ञात्वा मोक्षमाशु लभते नात्र संशयः |

महाभये बन्धने च विपत्तौ बहुसङ्कटे || ६७ ||

पूजयित्वा जगद्धात्रीं मुच्यते भवबन्धनात् |

श्रद्धयाऽश्रद्धया वापि यः कश्चित् तारिणीं यजेत् || ६८ ||

स धन्यः स कविर्धीरः सर्वशास्त्रार्थकोविदः |

स च मानी स च ज्ञानी पूजयेद् यस्तु कालिकाम् ||

इत्येवं च श्रुतं देवि भूयः किं श्रोतुमिच्छस्ति || ६९ ||

|| इति श्रीमुण्डमालातन्त्रे नवमः पटलः || ९ ||

अथ दशमः पटलः


श्रीदेवी उवाच


देवदेव महादेव नीलकण्ठ सदाशिव |

नमस्ते परमेशान विश्वनाथ नमोऽस्तु ते || १ ||

नमस्ते परमेशान सदाशिव महेश्वर |

नमस्ते परमानन्द ज्ञानमोक्षप्रदायक || २ ||

नमस्ते पार्वतीनाथ नमस्ते भक्तवत्सल |

प्रसीद मां जगद्बन्धो गोप्यं वद सदाशिव || ३ ||


श्रीशिव उवाच


शृणु देवि जगद्धात्रि सारात् सारतरं परम् |

श्रुत्वा मोक्षमवाप्नोति साधकेन्द्रो महीतले || ४ ||

शृणुयाद् यो मुण्डमालातन्त्रं परमकारणम् |

ज्ञानदं मोक्षदं भक्तिमुक्तिसौख्यप्रदं शिवे || ५ ||

इत्येवं परमं देवीं देवानामपि दुर्लभम् |

यो वेद धरणीमध्ये स एव परमार्थवित् || ६ ||

शक्तिमार्गं विना जन्तोर्न भक्तिर्न च सद्गतिः |

शक्तिमूलं जगत् सर्वं शक्तिमूलं परं तपः || ७ ||

शक्तिमूलं परं कर्म जन्म शर्म महीतले |

विना शक्तिप्रसादेन न मुक्तिर्जायते प्रिये || ८ ||

श्रुतं देवि वरारोहे सर्वं गोप्यं महीतले |

अन्यद् गोप्यं किं वदसि तत् सर्वं वद सुव्रते || ९ ||


श्रीपार्वती उवाच


शृणु देव महादेव कथयस्व जगद्गुरो |

कथमुत्पद्यते ज्ञानं कथयस्व कृपानिधे || १० ||


श्रीशिव उवाच


अहोभाग्यमहोभाग्यमहोभाग्यं सुरेश्वरि |

कृतार्थोऽहं कृतार्थोऽहं कृतराज्यो महेश्वरि || ११ ||

ज्ञानकाण्डं महेशानि सारात् सारतरं शिवम् |

ज्ञानं च द्विविधं ज्ञेयं दुर्ज्ञेयं मनसामपि || १२ ||

ज्ञानं परमतत्त्वाख्यं ज्ञानं ज्ञेयार्थसाधनम् |

अन्य विभ्रान्तिविषयं ज्ञानं साधारणं मतम् || १३ ||

एवं च त्रिविधं शेषं मध्यमं तत्त्ववर्जितम् |

तत्त्वज्ञानं वरारोहे योगीन्द्राणां च दुर्लभम् || १४ ||

विना तत्त्वपरिज्ञानाद् विफलं पूजनं तपः |

एको देवश्च एकोऽहमात्मभिन्नशरीरतः || १५ ||

घटात् पटात् माहेशानि कालचक्रान्महीरुहात् |

एवं ज्ञानं तत्त्वमयं तदा मुक्तोऽचिरेण तु || १६ ||

नानाकारणमेवास्य पूजनं ध्यानमेव च |

सेवनं चैव तीर्थानां शरणं तारिणीपदम् || १७ ||

स्मरणं सहराजस्य भ्रमणं वै कुलावलम् |

सत्सङ्गसेवनं विष्णोः शङ्करस्यापि पूजनम् || १८ ||

कालिकापादयुगलं भजनं ज्ञानकारणम् |

यावन्मनास्त्वमेव स्यात् तावद् भिन्ना महीतले || १९ ||

तावज्जातिश्च गोत्रं च तावन्नाम पृथग्विधम् |

तावल्लिङ्गं पृथक् सर्वं वर्णानां पृथगेव हि || २० ||

तावन्मित्रौ विपक्षौ च तावत् कलत्रबान्धवौ |

तावत् पृथग्विधा तन्त्रयन्त्रमन्त्रार्चनादिभिः || २१ ||

तावत् पुण्यं तावदेव पापपुण्यविवर्द्धकम् |

तावत् त्वं चाप्ययमियं च जायते प्रिये || २२ ||

यावन्न जायते चण्डि विद्याऽविद्याविरोधिनी |

अविद्यानाशिनी विद्या विद्याऽविद्याविमर्दिनी || २३ ||

या तारिणी महाविद्या विद्याऽविद्याविरूपिणी |

अत एव वरारोहे विद्यामुत्पाद्य भूतले || २४ ||

निर्वाणमोक्षमाप्नोति सत्यं परमसुन्दरि |

श्रीदुराचरणाम्भोजे भक्तिश्चाव्यभिचारिणी || २५ ||

तदैव जायते ब्रह्मज्ञानं ब्रह्मादिदुर्लभम् |

ब्रह्मा विष्णुश्च रुद्रश्च वासवाद्या दिवौकसः || २६ ||

भैरवाश्चैव गन्धर्वा विद्याभ्याससमुत्सुकाः |

ब्रह्मविद्यासमा विद्या ब्रह्मविद्यासमा क्रिया || २७ ||

ब्रह्मविद्यासमं ज्ञानं नास्ति नास्ति कदाचन |

तत्त्वज्ञानं श्रुतं देवि किं भूयः श्रोतुमिच्छसि || २८ ||


श्रीपार्वती उवाच


नमस्तुभ्यं महादेव विश्वनाथ जगद्गुरो |

श्रुतं ज्ञानं महादेव नानातन्त्रं तवाङनात् || २९ ||

इदानीं चण्डिकायास्तु गुह्यस्तोत्रं वद प्रभो |

कवचं ब्रूहि मे नाथ मन्त्रचैतन्यकारणम् || ३० ||

मन्त्रसिद्धिकरं गुह्याद् गुह्यं मोक्षविधायकम् |

श्रुत्वा मोक्षमवाप्नोति ज्ञात्वा विद्यां महेश्वरि || ३१ ||


श्रीशिव उवाच


दुर्लभं तारिणीमार्गं दुर्लभं तारिणीपदम् |

मन्त्रार्थं मन्त्रचैतन्यं दुर्लभं शवसाधनम् || ३२ ||

श्मशानसाधनं योनिसाधनं ब्रह्मसाधनम् |

क्रियासाधनकं भक्तिसाधनं मुक्तिसाधनम् || ३३ ||

स्तवप्रसादाद् देवेशि सर्वाः सिध्यन्ति सिद्धयः |

नमस्ते चण्डिके चण्डिअ चण्डमुण्डविनाशिनि || ३४ ||

नमस्ते कालिके कालमहाभयविनाशिनि |

शिवे रक्ष जगद्धात्रि प्रसीद हरवल्लभे || ३५ ||

प्रणमामि जगद्धात्रीं जगत्पालनकारिणीम् |

जगत्क्षोभकरीं विद्यां जगत्सृष्टिविधायिनीम् || ३६ ||

करालां विकटां घोरां मुण्डमालाविभूषिताम् |

हरार्चितां हराराध्यां नमामि हरवल्लभाम् || ३७ ||

गौरीं गुरुप्रियां गौरवर्णालङ्कारभूषिताम् |

हरिप्रियां महामायां नमामि ब्रह्मपूजिताम् || ३८ ||

सिद्धां सिद्धेश्वरीं सिद्धविद्याधरगणैर्युताम् |

मन्त्रसिद्धिप्रदां योनिसिद्धिदां लिङ्गशोभिताम् || ३९ ||

प्रणमामि महामायां दुर्गां दुर्गतिनाशिनीम् |

उमामुग्रमयीमुग्रां तारामुग्रगणैर्युताम् || ४० ||

नीलां नीलघनश्यामां नमामि नीलसुन्दरीम् |

श्यामाङ्गी श्यामघटितां श्यामवर्णविभूषिताम् || ४१ ||

प्रणमामि जगद्धात्रीं गौरीं सर्वार्थसाधिनीम् |

विश्वेश्वरीं विश्वघोरां विकटां घोरनादिनीम् || ४२ ||

आद्यामाद्यगुरोराद्यामाद्यनाथप्रपूजिताम् |

श्रीदुर्गां धनदामन्नपूर्णां पद्मां सुरेश्वरीम् || ४३ ||

प्रणमामि जगद्धात्रीं चन्द्रशेखरवल्लभाम् |

त्रिपुरां सुन्दरीं बालामालागणविभूषिताम् || ४४ ||

शिवदूतीं शिवाराध्यां शिवध्येयां सनातनीम् |

सुन्दरीं तारिणीं सर्वशिवागणविधूषिताम् || ४५ ||

नारायणीं विष्णुपूज्यां ब्रह्मविष्णुहरप्रियाम् |

सर्वसिद्धिप्रदां नित्यामनित्यां गुणवर्जिताम्  || ४६ ||

सगुणां निर्गुणां ध्येयामर्चितां सर्वसिद्धिदाम् |

विद्यासिद्धिप्रदां विद्यां महाविद्यां महेश्वरीम् || ४७ ||

महेशभक्तां महेशीं महाजलप्रपूजिताम् |

प्रणमामि जगद्धात्रीं शुम्भासुरविमर्दिनीम् || ४८ ||

रक्तप्रियां रक्तवर्णां रक्तबीजविमर्दिनीम् |

भैरवीं भुवनां देवीं लोलजिह्वां सुरेश्वरीम् || ४९ ||

चतुर्भुजां दशभुजामष्टादशभुजां शुभाम् |

त्रिपुरेशीं विश्वनाथप्रियां विश्वेश्वरीं शिवाम् || ५० ||

अट्टहासामट्टहासप्रियां धूम्रविनाशिनीम् |

कमलां छिन्नभालां च मातङ्गी सुरसुन्दरीम् || ५१ ||

षोडशीं त्रिपुरां भीमां धूमां च बगलामुखीम् |

सर्वसिद्धिप्रदां सर्वविद्यामन्त्रविशोधिनीम् || ५२ ||

प्रणमामि जगत्तारां सारां च मन्त्रसिद्धये |

इत्येवं च वरारोहे स्तोत्रं सिद्धिकरं परम् || ५३ ||

पठित्वा मोक्षमाप्नोति सत्यं वै गिरिनन्दिनि |

कुजवारे चतुर्दश्याममायां जीववासरे || ५४ ||

शुक्रे निशागते स्तोत्रं पठित्वा मोक्षमाप्नुयात् |

त्रिपक्षे मन्त्रसिद्धिः स्यात् स्तोत्रपाठाद्धि शाङ्करि || ५५ ||

चतुर्दश्यां निशाभागे शनिभौमदिने तथा |

निशामुखे पठेत् स्तोत्रं मन्त्रसिद्धिमवाप्नुयात् || ५६ ||

केवलं स्तोत्रपाठाद्धि मन्त्रसिद्धिमनुत्तमाम् |

जागर्त्ति सततं चण्डि स्तवपाठाद् भुजङ्गिनी || ५७ ||

इत्येवं च श्रुतं स्तोत्रं कवचं शृणु पार्वति |

सदाशिव ऋषिर्देवि उष्णिक् छन्द उदाहृतम् || ५८ ||

विनियोगश्च देवेशि ततश्च मन्त्रसिद्धये |

मस्तकं पार्वती पातु पातु पञ्चाननप्रिया || ५९ ||

केशं मुखं पातु चण्डी भारती रुधिरप्रिया |

कण्ठं पातु स्तनं पातु कपालं गण्डमेव हि || ६० ||

काली करालवदना विचित्रा स्वरघट्टिनी |

रक्षमूलं नाभिमूलं दुर्गा त्रिपुरसुन्दरी || ६१ ||

दक्षहस्तं पातु तारा सर्वाणी सर्वमेव च |

विश्वेश्वरी पृष्ठदेशं नेत्रं पातु महेश्वरी || ६२ ||

हृत्पद्मं कालिका पातु उग्रतारा नभोगतम् |

नारायणी गुह्यदेशं मेढ्रं मेढ्रेश्वरी तथा || ६३ ||

पादयुग्मं जया पातु सुन्दरी चाङ्गुलीषु च |

षट्पद्मवासिनी पातु सर्वपद्मं निरन्तरम् || ६४ ||

इडा च पिङ्गला पातु सुषुम्ना पातु सर्वदा |

धनं धनेश्वरी पातु अन्नपूर्णा सदाऽवतु || ६५ ||

बाह्यं बाह्येश्वरी पातु नित्यं मां चण्डिकाऽवतु |

जीवं मां पार्वती पातु मातङ्गी पातु सर्वदा || ६६ ||

छिन्ना धूमा च भीमा च भये पातु जले वने |

कौमारी चैव वाराही नारसिंही यशो मम || ६७ ||

पातु नित्यं भद्रकाली श्मशानालयवासिनी |

उदरे सर्वदा पातु सर्वाणी सर्वमङ्गला || ६८ ||

जगन्माता जयं पातु नित्यं कैलासवासिनी |

शिवप्रियासुतं पातु सुतां पर्वतनन्दिनी || ६९ ||

त्रैलोक्यं पातु बगला भुवनं भुवनेश्वरी |

सर्वाङ्गं सर्वनिलया पातु नित्यं च पार्वती || ७० ||

चामुण्डा पातु मे रोमकूपं सर्वार्थसाधिनी |

ब्रह्माण्डं मे महाविद्या पातु नित्यं मनोहरा || ७१ ||

लिङ्गं लिङ्गेश्वरी पातु महापीठं महेश्वरी |

गौरी मे सन्धिदेशं च पातु वै त्रिपुरेश्वरी || ७२ ||

सुरेश्वरी सदा पातु श्मशाने च शवेऽवतु |

कुम्भके रेचके चैव पूरके काममन्दिरे || ७३ ||

कामाख्या कामनिलयं पातु दुर्गा सुरेश्वरी |

डाकिनी काकिनी पातु सत्यं मे शाकिनी तथा || ७४ ||

हाकिनी राकिणी पातु राकिणी पातु सर्वदा |

ज्वालामुखी सदा पातु मुखं मध्ये सदाऽवतु || ७५ ||

तारिणी विभवे पातु भवानी च भबेऽवतु |

त्रैलोक्यमोहिनी पातु सर्वाङ्गं विजनेऽवतु || ७६ ||

राजकुले महाघाते सङ्ग्रामे शत्रुसङ्कटे |

प्रचण्डा साधकं मां च पातु भैरवमोहिनी || ७७ ||

श्रीराजमोहिनी पातु राजद्वारे विपत्तिषु |

सम्पत्प्रदा भैरवी च पातु बाला बलं मम || ७८ ||

नित्यं मां शम्भुवनिता पातु मां त्रिपुरान्तका |

इत्येवं कथितं देवि रहस्यं सार्वकालिकम् || ७९ ||

भुक्तिदं मुक्तिदं सौख्यं सर्वसम्पत्प्रदायकम् |

यः पठेत् प्रातरुत्थाय साधकेन्द्रो भवेद् भुवि || ८० ||

कुजवारे चतुर्दश्याममायां मन्दवासरे |

गुरौ गुरुं समभ्यर्च्य यः पठेत् साधकोत्तमः || ८१ ||

स याति भवनं देव्याः सत्यं सत्यं न संशयः |

एवं यदि वरारोहे पठेद् भक्तिपरायणः || ८२ ||

मन्त्रसिद्धिर्भवेत् तस्य वाऽचिरान्नात्र संशयः |

सत्यं लक्षपुरश्चर्याफलं प्राप्य शिवां यजेत् || ८३ ||

राजमार्गं शिवामार्गं प्राप्य जीवः शिवो भवेत् |

पठित्वा कवचं स्तोत्रं मुक्तिमाप्नोति निश्चितम् || ८४ ||

पठित्वा कवचं स्तोत्रं दशविद्यां यजेद् यतिः |

विद्यासिद्धिर्मन्त्रसिद्धिर्भवत्येव न संशयः || ८५ ||

तदैव ताम्बूले सिद्धिर्जायते नात्र संशयः |

शवसिद्धिश्चितासिद्धिर्दुर्लभा धरणीतले || ८६ ||

अयत्नसुभगा सिद्धिस्ताम्बूलान्नात्र संशयः |

निशामुखे निशायां च महाकाले निशान्तरे ||

पठेद् भक्त्या महेशानि गाणपत्यं लभेत् तु सः || ८७ ||

|| इति मुण्डमालातन्त्रे मन्त्रसिद्धिस्तोत्रकवचं नाम दशमः 
पटलः || १० ||

|| इति प्रथमं मुण्डमालातन्त्रं समाप्तम् ||

